



# కార్తిక లోకం

మాసపత్రిక

సంచిక : 12

సంపుటి : 29

డిసెంబర్ - 2016

రూ.7/-

**వర్గ పోరాటాలను ఉధృతం చేద్దాం..  
పాలకవర్గాల దాడులను ప్రతిఘటిద్దాం...!  
మహాసభ పిలుపు**



డా॥ కె.హేమలత,  
సినిమీయు అధ్యక్షులు



తపన్ సేన్,  
ప్రధాన కార్యదర్శి



మల్కోటియ  
కోశాధికారి



సభలో మాట్లాడుతున్న ఎ.కె పద్మనాభన్





# అంతర్జాతీయ విప్లవ నేత కాస్ట్రోకు జేజేలు

ఫిడెల్ కాస్ట్రో (జననం: ఆగస్టు 13, 1926) పూర్తి పేరు ఫిడెల్ అలెహంద్రో కాస్ట్రో రుజ్, క్యూబా రాజకీయ నాయకుడు, విప్లవకారుడు. కాస్ట్రో క్యూబాను 1959 జనవరి నుండి 2008 ఫిబ్రవరి వరకు పరిపాలించాడు. ఇతను క్యూబా నియంత బాటిస్టాను సాయుధ పోరాటం ద్వారా తొలగించి అధికారం చేపట్టాడు. క్యూబాను పశ్చిమార్థ భూగోళంలో మొట్ట మొదటి సామ్యవాద దేశంగా మార్చాడు. అమెరికాకు బద్ధ వ్యతిరేకి. అమెరికా గూఢాచార సంస్థ సి.ఐ.ఏ (సింటర్ ఇంటెలిజెన్స్ ఏజెన్సీ) కాస్ట్రోను హత్య చేయటానికి మొత్తం 638 సార్లు విఫలయత్నం చేసింది. ఇతడు కాలే చుట్టలో బాంబు పెట్టి, అతని స్కూబా-డైవింగ్ సూట్ లో ప్రాణాంతకమైన ఫంగస్ ను ఉంచటం వంటి పలు విన్నూత విధానాలతో సి.ఐ.ఏ హత్యాప్రయత్నం చేసింది. మాఫియా తరహాలో కాస్ట్రోను కాల్చివేయటానికి కూడా ప్రయత్నించింది.

కాస్ట్రో క్యూబాలోని మయారి పట్టణానికి సమీపంలో ఉన్న బర్రాన్ అనే గ్రామంలో 1926, ఆగస్టు 13న జన్మించాడు. ఇతని తండ్రి స్పెయిన్ దేశం నుండి వలస వచ్చిన చెరకు తోటల పెంపకందారు. కాస్ట్రో తల్లి లీనా రుజ్ గొంజాలెజ్ ఇంటి పనిమనిషి, కాస్ట్రోకు 15 ఏళ్ల వయసు వచ్చేదాకా తండ్రి ఏంజెల్ కాస్ట్రో, మరియు లూయిసా అర్గోటా అనే మరో మహిళతో వివాహమైనది. బాల్యంలో కాస్ట్రో అనేక పరాయి ఇళ్లలో పెరగటమే కాకుండా, వివాహేతర సంతానంగా ఇబ్బందులను ఎదుర్కోవలసి వచ్చింది. కాస్ట్రో 1947లో క్యూబన్ పీపుల్స్ పార్టీలో చేరాడు. 1950లో హవానా విశ్వవిద్యాలయం నుండి న్యాయశాస్త్రంలో పట్టా పొందాడు. తరువాత కాస్ట్రో హవానాలోనే న్యాయవాదిగా ప్రాక్టీసు ప్రారంభించాడు.

1952లో క్యూబా ప్రతినిధుల సభ కొరకు జరగబోయే ఎన్నికలలో పోటీచేశాడు. కానీ అదే సమయంలో బాటిస్టా మిలిటరీ కుట్ర ద్వారా అధికారాన్ని చేజిక్కించుకుని రాజ్యాంగాన్ని బహిష్కరించి క్యూబాలో నియంతృత్వాన్ని నెలకొల్పాడు.

కాస్ట్రో బాటిస్టా నిరంకుశ ప్రభుత్వానికి వ్యతిరేకంగా రహస్య విప్లవ వర్గానికి నాయకత్వం వహించాడు. 1953 జూలై 26న కాస్ట్రో దళాలు శాంటియాగో దె క్యూబా నగరం లోని మోన్ కాడా సైనిక స్థావరాన్ని ముట్టడించాయి. ఈ ముట్టడిలో పట్టుబడటంతో కాస్ట్రోకు 15 సం.లు కారాగార శిక్ష విధించబడింది. కానీ 1955లో బాటిస్టా ఇతనిని విడుదల చేశాడు. విడుదలైన వెంటనే కాస్ట్రో తన మొదటి తిరుగుబాటు జరిగిన రోజు స్మారకంగా జూలై 26 ఉద్యమం అనే పేరుతో విప్లవ దళాన్ని నిర్మించాడు. ఈ విప్లవ దళంతో కాస్ట్రో మెక్సికో ప్రవాసం వెళ్లాడు. అక్కడే ప్రఖ్యాత విప్లవ కారుడు చే గువేరా వీరితో కలిసాడు. మొత్తం 82 మందితో కూడిన ఈ విప్లవ దళం మరలా తిరిగి 1956 డిసెంబరులో క్యూబాలో కాలు మోపింది. ఈ దళంలోని 70 మంది వెంటనే చంపివేయబడ్డారు. కాస్ట్రో, అతని సోదరుడు రౌల్ కాస్ట్రో, చే గువేరాలతో కూడిన మిగిలిన 12 మంది క్యూబా ఆగ్నేయ ప్రాంతంలోని సియెరా మేస్త్రా పర్వత శ్రేణిలోకి పారిపోయారు. ఆ పర్వత ప్రాంతంలోని చుట్టుపక్కల ప్రజలు కాస్ట్రో విప్లవదళంలో చేరారు. కాస్ట్రో 1958 డిసెంబరు నెలలో తన విప్లవదళంతో హవానాకు బయలుదేరాడు. మార్గ మధ్యంలో అతనికి లభించిన ప్రజాదరణను చూచిన బాటిస్టా 1959 జనవరి 1న దేశం విడిచి

పారిపోవటంతో కాస్ట్రో అధికారాన్ని చేపట్టాడు.

అధికారాన్ని చేపట్టిన వెంటనే కాస్ట్రో అమెరికాతో సహా విదేశీయులందరి, స్వదేశీయుల ఆస్తులన్నింటినీ స్వాధీనం చేసుకున్నాడు. ఈ చర్యల మూలంగా అమెరికాతో దౌత్య, వ్యాపార సంబంధాలు దెబ్బతినటంతో కాస్ట్రో అప్పు, ఆయుధాలు, ఆహార సరఫరా ఇత్యాది వాటి కొరకు సోవియట్ యూనియన్ కు దగ్గరయ్యాడు. కాస్ట్రో క్యూబా సహజ వనరులన్నింటినీ జాతీయం చేశాడు. వ్యవసాయాన్ని సమష్టిగా నిర్వహించాడు. క్యూబాలో ఏక పార్టీ పాలనతో సోషలిష్టు రాజ్యాన్ని నెలకొల్పాడు. దీనితో అనేకమంది ధనవంతులైన క్యూబన్లు దేశం విడిచి వెళ్లిపోయారు. కాస్ట్రో క్యూబాలోని అమెరికా కంపెనీలన్నింటినీ స్వాధీనం చేసుకోవటంతో ఆగ్రహించిన అమెరికా 1960లో క్యూబాతో అన్ని రకాల వ్యాపార ఒప్పందాలను రద్దుచేసుకున్నది.

1961లో అమెరికా క్యూబా నుండి ప్రవాసం వచ్చిన వారి ద్వారా కాస్ట్రో ప్రభుత్వాన్ని కూల్చివేయుటకు విఫల యత్నం చేసింది ఈ ఘటన తరువాత కాస్ట్రో మరింతగా సామ్యవాదం వైపు మరలాడు. సోవియట్ యూనియన్ తో మరింత బలమైన బంధాలను ఏర్పరచుకుని దానినుండి ఆర్థిక, సైనిక పరమైన సహాయాలను పొందనారంభించాడు.

క్యూబా అణు క్షిపణులు: 1962లో సోవియట్ యూనియన్ క్యూబాలో మధ్య తరహా అణు క్షిపణులను మోహరించడంతో అమెరికా అభ్యంతరం తెలిపినది. ఈ సంక్షోభ సమయంలో ప్రపంచమంతటా అణు యుద్ధభయం ఆవరించింది. సోవియట్ నేత నికితా క్రుశ్చెవ్, అమెరికా నేత జాన్ ఎఫ్. కెన్నడీ మధ్య జరిగిన చర్చల ఫలితంగా ఈ సంక్షోభం శాంతియుతంగా పరిష్కారమైనది.

తరువాతి కాలంలో కాస్ట్రో వర్ధమాన దేశాలలో అలీనోద్యమ నేతగా సమున్నత స్థానాన్ని పొందాడు. కాస్ట్రో దక్షిణ అమెరికా, మధ్య అమెరికా, ఆఫ్రికాలోని అనేక దేశాల్లో విప్లవోద్యమాలకు సహాయం చేశాడు. కాస్ట్రో ప్రభుత్వం క్యూబన్లకు మెరుగైన విద్యను, ఆరోగ్య సౌకర్యాలను కల్పించింది. 1991లో సోవియట్ యూనియన్ పతనమవటంతో ఆ దేశం నుండి నిరవధికంగా అందుతున్న సహాయం ఆగిపోయినా కాస్ట్రో సామ్యవాద పంథాకే బలంగా కట్టుబడ్డాడు.

వారసత్వం: తన వారసుడుగా తమ్ముడు, సహవిప్లవయోధుడు రౌల్ కాస్ట్రోకు బాధ్యతలను అప్పగించి 2008 ఫిబ్రవరిలో పరిపాలనా బాధ్యతల నుండి ఫిడెల్ కాస్ట్రో తప్పుకున్నాడు.

విదు దశాబ్దాలకు పైగా క్యూబాను సోషలిస్టు పంథాలో విజయవంతంగా నడిపి, అదే సమయంలో అగ్రరాజ్య అమెరికాకు పక్కలో బలైంగా నిలిచి, పలు దేశాల్లో ప్రజాఉద్యమాలకు సాయం అందించిన ఫిడెల్ కాస్ట్రో 2016 నవంబర్ 26న అనారోగ్యంతో తుది శ్వాస విడిచారు. ప్రపంచవ్యాప్తంగా కోట్లాది అభిమానులను దుఃఖసాగరంలో ముంచారు. ఆ విప్లవ నేతకు కార్మికలోకం పిడికిలి బిగించి నివాళులర్పిస్తోంది.





# కార్తిక లోకం

(సి.వి.టి.యు. ఆంధ్రప్రదేశ్ కమిటీ మాసపత్రిక)

సంపుటి : 29  
సంచిక : 12  
విడి ప్రతి వెల : రూ. 7/-  
సం|| చందా : రూ. 75/-

## విషయసూచిక

సంపాదకీయం	3
బొమ్మలు చెప్పిన కథ	4
ఈ మాసం కవిత	5
వినిమయ ధరల సూచిక	7
కవర్ పేజీ కథనం	8,9,10
కార్తికులు చట్టాలు	11
అంటేడ్యర్ జీవితం కృషి	12
అమర్తసేన్ వ్యాఖ్య	13
అంతర్జాతీయం	14,15
మహాసభ తీర్మానాలు	16
మహాసభలో ఎన్నికైన ఎపి సభ్యులు	17
మధ్యపేజీ కథనం	18,19
కమిక మహిళ	20
కార్తిక తరంగాలు	21-25
జిల్లాల్లో కార్తీకమాలు	26-28
హేమలత ఉద్యమ ప్రస్థానం	29
ఈ మాసం కథ	30, 31
30 యాక్సు	32, 33
సామాజిక న్యాయం	34

అడ్రస్ :

నందూరి ప్రసాదరావు భవన్,  
24-24-14, రజకవీధి,  
దుర్గాపురం, విజయవాడ-3

సెల్ : 9490098022 - 0866-2442988

మేనేజర్ : పి. రోజా

ఎడిటోరియల్ బోర్డు :

ఎస్. పుణ్యవతి, పి. అజయ్ కుమార్,  
కె. ఉమామహేశ్వరరావు, ఎ.రఘునాథరెడ్డి

ఎడిటర్ : కారుసాల శ్రీనివాసరావు

సంపాదకీయం

## ప్రజలపై దొంగ దెబ్బ

నల్లధనం నిర్మూలన కోసమంటూ మోడీ ప్రభుత్వం పెద్ద నోట్లను ఆకస్మికంగా రద్దు చేస్తూ తీసుకున్న చర్య ప్రజలను తీవ్ర కష్టాల్లోకి నెట్టింది. ప్రస్తుతానికి ఇబ్బందులు ఉన్నా రాబోయే కాలంలో దేశ ఆర్థిక వ్యవస్థకు మంచి జరుగుతుందని కేంద్ర మంత్రులు చేసిన ఊరడింపులు ఎవరినీ ఏమాత్రం సంతృప్తి పర్చలేదు. వెయ్యి, ఐదు వందల రూపాయల నోట్ల రద్దులో ఆర్థిక కోణం కన్నా రాజకీయ లబ్ధిపొందాలనే తాపత్రయమే ఎక్కువ కనపడింది.

ఎటువంటి ముందు జాగ్రత్తలూ తీసుకోకుండా ఉన్నపళంగా పెద్ద నోట్లను రద్దు చేస్తున్నామని ప్రధాని ప్రకటించటం ప్రభుత్వ బాధ్యతారాహిత్యం. పెద్ద నోట్ల మార్పిడి కోసం సరైన ఏర్పాట్లు చేయని ప్రభుత్వం బ్యాంకులు, ఎ.టి.ఎం.ల వద్ద కొండవీటిచాంతాడంత క్యూ లైన్లలో నిల్చుని మార్పిడి ప్రయత్నంలో సంభవించిన అనేక పదుల మరణాలకు బాధ్యత వహించాలి. నోట్ల రద్దుతో ఉపాధి కోల్పోయిన కార్మికులకు కేంద్ర ప్రభుత్వం నష్టపరిహారం చెల్లించాలి. రద్దు వలన వ్యాపారాలు దెబ్బతిని వేలాది కోట్ల రూపాయల పన్ను ఆదాయాన్ని కోల్పోయామని ఎ.పి.రాష్ట్ర మంత్రులు చెబుతుండగా ముఖ్యమంత్రి చంద్రబాబు నోట్ల రద్దును స్వాగతించారు.

నల్లధనం, అవినీతి, నకిలీ కరెన్సీనోట్లు, తీవ్రవాదులకు అందుతున్న నిధులకు అడ్డుకట్టవేయటమనే లక్ష్యాలను నోట్ల రద్దుతో ప్రభుత్వం సాధించలేదు. నల్ల ధనంలో ఆరు శాతం మాత్రమే నగదు రూపంలో ఉందని, ఉపసంహరించిన కరెన్సీలో 0.028 శాతం మాత్రమే నకిలీ కరెన్సీ ఉందని భారత గణాంకాల సంస్థ తేల్చగా ప్రభుత్వం దానికి మసిపూసి మారేడు కాయ చేసిందని అర్థమవుతోంది.




నల్ల డబ్బు పోగుపడటానికి కారణమవుతున్న రియల్ ఎస్టేట్, బంగారం, షేర్ మార్కెట్ లావాదేవీలపై చెక్ పెట్టకుండా నోట్ల రద్దు వంటి పై పై చర్యల వలన ఎటువంటి ప్రయోజనమూ కలగదు. 1978లో జనతా ప్రభుత్వం పెద్ద నోట్ల రద్దుకు ముందుగా పార్లమెంట్ లో చట్టం చేసి, ప్రజలకు 2 నెలల ముందుగానే తెలియజేయగా మోడీ ప్రభుత్వం అర్థరాత్రి ప్రకటన చేసి ప్రజలపై దొంగ దెబ్బ కొట్టింది. నోట్ల రద్దుతో జనతా ప్రభుత్వం సాధించిన దానికి మిన్నగా మోడీ ప్రభుత్వం సాధించేదేమీ ఉండదని అర్థమవుతోంది.

90 శాతం నల్ల డబ్బు డాలర్ల రూపంలో విదేశీ బ్యాంకుల్లో ఉందని, దాన్ని స్వదేశానికి తీసుకొచ్చి ఒక్కొక్కరి ఖాతాలో రూ.15 లక్షలు చొప్పున జమ చేస్తామన్న ఎన్నికల వాగ్దానం రెండున్నర సంవత్సరాలైనా నెరవేర్చటం లేదనే విమర్శల నుండి బయటపడటానికి, నల్లధన నిర్మూలనకు తానేదో కంకణం కట్టుకున్నట్లు మోడీ నోట్ల రద్దును ప్రకటించి భంగపడ్డారు. నోట్ల రద్దు కష్టాలతో విమర్శలను ఎదుర్కొంటున్న సమయంలోనే కార్పొరేట్ సంస్థల పారుబాకీలను రద్దు చేయటం మోడీ ప్రభుత్వానికి నల్లధనం నిర్మూలనపై చిత్త శుద్ధి లేదని తేలిపోయింది.

రాజకీయ ప్రయోజనాలను ఆశించి నోట్ల రద్దుతో ప్రజలను తీవ్రమైన ఇబ్బందుల్లోకి నెట్టిన ప్రభుత్వం, ఆ ఇబ్బందుల నుండి ప్రజలను బయటవేయటానికి తగిన చర్యలు వెంటనే తీసుకోవాలి.



ఫస్ట్ తారీఖు వస్తోందని పొలిపోవాల్సి వస్తోందానా!  
ఓసరు, పొలవాడు, పేపరువాడు, కేబుల్ వాడు గుర్తొస్తున్నారు.





# ఎప్పటికీ ఎక్కడికి పోనే పోలేవు కాస్త్రో

కాస్త్రో ... కాస్త్రో ... కాస్త్రో ...

ప్రపంచ శ్రామిక జన విముక్త మేస్త్రో ...

మహా యోధుడా, మా కాలపు ధీరోదాత్త మహా మనీషీ ...

లాల్ సలాం లాల్ సలాం ...

అసలు ఎక్కడికి పోగలవు కాస్త్రో?

ఇక్కడిక్కడే మా చుట్టూ వైఫై లా ఆవరించే ఉంటావు ..

గుండె గుండెనా ధైర్య వచనమై రగులుతూ ఉంటావు ..

దేశదేశానా పిడికిలై బిగుస్తూ ఉంటావు ..

కారు చీకట్లో కాంతి రేఖవై మెరుస్తూ ఉంటావు ..

అసలు ఎక్కడికి పోగలవు కాస్త్రో ?

ఇక్కడిక్కడే మా చుట్టూ వైఫై లా ఆవరించే ఉంటావు ..

ప్రశ్నించే ప్రతి గొంతులో

నీ స్వరం వినిపిస్తూనే ఉంటుంది !

పోరాడే ప్రతి మనిషిలో

నీ ధైర్యం ప్రవహిస్తూనే ఉంటుంది !!

జెండాలా ఎగసిన నీ పిడికిలి

ఎజెండాలా నిలచిన నీ ప్రతి అడుగు

ప్రపంచానికి నిరంతరం స్ఫూర్తినిస్తూనే ఉంటాయి

అందరికీ అన్ని అవకాశాలూ అందేదాకా

అవని నిండా సమతా స్వేచ్ఛా శాంతి సౌఖ్యం వెల్లి విరిసే దాకా

“వర్ణ భేదములెల్ల కల్తై .. లోకమంతా ఒక్క ఇల్లై ..” మురిసే దాకా


ఎప్పటికీ ఎక్కడికి పోనే పోలేవు కాస్త్రో

మా లోపలా బయటా అణువణువూ అంతటా

మరో ప్రపంచపు మార్గదర్శిలా ఆవరించే ఉంటావు .. !

ఆవహించే ఉంటావు !!

- సత్యాజీ



## దినదిన గండాలో ఈ నోటుకు దండాలో

- మారెళ్ల తిరుపతి

పల్లవి: దినదిన గండాలో ఈ నోటుకు దండాలో  
ఈ మోడీ పరిపాలన సామాన్యులకే దండన


1. నల్ల కుబేరులు పదిలంగ ఉన్నారు  
దొంగ నాయకులు దర్జాగ ఉన్నారు  
రిలయన్స్ అంబాని ఏసీలో కూర్చునే  
మన మోదీగారేమో పూటకో డ్రస్సెసే  
సామాన్యులకు కష్టాలు అధికము  
పూటగడవని బతుకులింకింత కాలము

||దినదిన||


2. నల్ల డబ్బులు వెలికి తీస్తానని  
నమ్మబలకిందు గద్దె నెక్కిండు  
తలకో పదిహస్త్రను లక్షలు అంటు  
బాయో బెహనో అని మొదలెట్టినాడు  
స్విస్ బ్యాంకు డబ్బులు బయట పెట్టలేదు  
నల్ల కుబేరుల మాట దాటలేదు  
ఐదువందలు వెయ్యి నోట్లను వద్దనే  
రెండు వేల నోటు బరువై కూసెనే

||దినదిన||

3. ప్రభుత్వ ఖజానాకు పెట్టితూట్లు  
అయినోళ్లకేమో ముందే పంపకాలు  
పెళ్లి పెరంటాలు నిలువున కూలేను  
రోగాల మందుకు చిల్లర కరువయ్యే  
పచ్చడి మెతుకులు కొందమనిపోతే  
పెద్ద నోటేమో పగలబడి నవ్వెను  
నోట్ల రాజకీయం పేదోళ్లతోద్దురా  
ప్రజలు తిరగబడితే మీ బతుకే గల్లెంతేర








## డాక్టర్... డాక్టర్...

### తోటకూరతో ఇన్ని లాభాలా?

మార్కెట్లో ఎప్పుడూ అందుబాటులో ఉంటుంది తోటకూర. ఇందులో పోషకాలు లెక్కలేనన్ని. తరచూ తోటకూరను ఎందుకు తినాలంటే..



బరువు తగ్గాలనుకునేవాళ్లు రెగ్యులర్గా తోటకూర తినడం ఉత్తమం. ఇందులోని పీచుపదార్థం జీర్ణశక్తిని పెంచుతుంది, కొవ్వును తగ్గిస్తుంది.

తక్షణశక్తికి ఈ ఆకుకూర తోడ్పడుతుంది. వేపుడు కన్నా మామూలుగా వండిన కూరతో అధిక ప్రొటీన్లు శరీరానికి అందుతాయి.

అధిక రక్తపోటుకు అడ్డుకట్ట వేస్తుంది కూర. హైపర్టెన్షన్తో బాధపడే వాళ్లకు మేలు చేస్తుంది.

తోటకూరలోని విటమిన్ సి రోగనిరోధకశక్తిని పెంచుతుంది. దీంతో ఒక సీజన్ నుంచి మరో సీజన్కు వాతావరణం మారినప్పుడు శరీరం తట్టుకుంటుంది.

తాజా తోటకూర ఆకుల్ని మిక్సీలో వేసుకుని మెత్తగా రుబ్బుకున్నాక.. రెగ్యులర్గా తలకు పట్టించుకుంటే జుట్టు రాలదు. మాడు మీద చుండ్రు తగ్గుతుంది.

కాల్షియం, ఇనుము, మెగ్నీషియం, ఫాస్ఫరస్, జింక్, కాపర్, మాంగనీస్, సెలీనియం వంటి ఖనిజాలన్నీ తోటకూరతో లభిస్తాయి.


రక్తనాళాల్ని చురుగ్గా ఉంచి.. గుండెకు మేలు చేసే సోడియం, పొటాషియం వంటివీ సమకూరతాయి.

విటమిన్లు ఖని తోటకూర అని చెప్పవచ్చు. విటమిన్ ఎ, సి, డి, ఇ, కె, విటమిన్ బి12, బి6 వంటివన్నీ ఒకే కూరలో దొరకడం అరుదు. తోటకూర తింటే ఇవన్నీ సమకూరుతాయి.

వంద గ్రాముల తోటకూర తింటే 716 క్యాలరీలశక్తి లభిస్తుంది. కార్బోహైడ్రేట్లు, ప్రొటీన్లు, కొవ్వులు, పీచు వంటివన్నీ దొరుకుతాయి.

### తీక్కువే ఖర్చుతో ఎక్కువే పోషకాలు

బీట్రూట్లో ఉన్న బలమైన యాంటీ ఆక్సిడెంట్, బీటాసియామైన్ వలన దానికి గాఢమైన ఎరుపు వర్ణం వచ్చింది.



బీట్రూట్ రక్త శుద్ధికి, బి.పి. నియంత్రణకు, క్యాన్సర్ నివారణకు కూడా తోడ్పడుతుంది. బీట్రూట్లో సిలికా అనే మినరల్ వలన ఆరోగ్యకరమైన చర్మం, గోళ్లు, బోన్స్ కూడా పటిష్టంగా తయారౌతాయి. బీట్రూట్లో సోడియం, పొటాషియం, ఫాస్ఫరస్, కాల్షియం, అయోడిన్, ఐరన్, కాపర్, బి1, బి2, బి3, బి6, సి విటమిన్స్ సమృద్ధిగా ఉంటాయి. మన శరీరంలోని కాలేయం, స్ప్లీన్, గాల్ బ్లాడ్, కిడ్నీలను శుద్ధి చేయడంలో బీట్రూట్ తోడ్పడుతుంది. బీట్రూట్ను ఎక్కువగా తినడం వల్ల రక్తహీనత రాకుండా జాగ్రత్త పడవచ్చు. మన దేశంలో 6 సం॥లలోపు పిల్లల్లో 69 శాతం, స్త్రీలలో 55 శాతం మంది అనీమియా బారిన పడటం తెలిసినదే. విరివిగా దొరికే బీట్రూట్ను తీసుకోవడం మేలు.

బీట్రూట్ను పశ్చిమ ఆసియాలో మొట్టమొదట పండించారు. బీట్రూట్ని 2 వేల సం॥ల ముందు నుండే గ్రీక్స్, రోమన్స్ తినటం ప్రారంభించారు. ఇది అన్ని కాలాల్లో దొరుకుతుంది. జూన్ నుండి నవంబర్ నెలలో అత్యధికంగా లభిస్తుంది. ఇన్ని రకాలుగా ఉపయోగపడే బీట్రూట్ను అనేక రూపాల్లో తీసుకోవచ్చు.



## వినిమయ ధరల సూచిక (బేస్ 2001=100) 2016

సెంటర్ సిరీస్	జూన్	జూలై	ఆగస్టు	సెప్టెంబర్
ఆల్ ఇండియా	277	280	278	277
గుంటూరు	278	278	273	272
విశాఖపట్నం	278	280	279	269
విజయవాడ	273	273	271	278
హైదరాబాద్	243	245	243	242
రాష్ట్ర సిరీస్	మే	జూన్	జూలై	ఆగస్టు
విజయనగరం	283	287	285	282
రాజమండ్రి	292	295	294	289
జగ్గయ్యపేట	303	307	306	303
తిరుపతి	276	278	277	275
ఏ.పి	280	283	283	279

లివింగ్ షాక్టర్	1971=100	1960=100	1982=100
ఆల్ ఇండియా	-	4.93	4.63
హైదరాబాద్	-	5.23	4.79
గుంటూరు	-	5.60	4.57
విశాఖపట్నం	2.48	1.87	4.64
విజయవాడ	-	-	4.28
విజయనగరం	-	-	3.93
కాకినాడ	2.55	1.81	4.26
జగ్గయ్యపేట	-	-	4.28
తిరుపతి	-	-	4.57

### పాఠకులకు విజ్ఞప్తి

‘కార్మికలోకం’పై మీ స్పందనను ఆహ్వానిస్తున్నాం. పత్రికలోని వ్యాసాలు, వార్తలు, వ్యాఖ్యలపై మీ అభిప్రాయాలు నిర్మోహమాటంగా రాసి పత్రిక అభివృద్ధికి సహకరించాలని విజ్ఞప్తి చేస్తున్నాం. లేఖలతో పాటు తాజా పాస్‌పోర్ట్ సైజ్ ఫోటో కూడా పంపగలరు.

అడ్రస్ : నండ్లూరి ప్రసాదరావు భవన్, 24-24-14, రజకవీధి, దుర్గాపురం, విజయవాడ-520003.

ఫోన్ : 9494899322, 9490098022, e-mail : karmikalokam@gmail.com,

సర్క్యులేషన్ వివరాలకు సంప్రదించాల్సిన ఫోన్ నెంబర్లు  
**9490098022, 9494899322**

కొత్త చందాలు కట్టేవారు, పాతవి పునరుద్ధరించుకొనే వారు డబ్బును యూనియన్ బ్యాంక్ విజయవాడ పేరుతో పంపించగలరు.

Karmika Lokam A/c No. : 448802010000833  
(IFSC : UBIN0534641), Governorpet Branch, Vijayawada.

### రచయితలకు సూచన

కార్మికలోకం పత్రికకు

రచనలను ఆహ్వానిస్తున్నాం. కార్మికుల జీవితానికి సంబంధించిన కథలు, కవితలు, వాస్తవ జీవిత చిత్రణలు పంపించవచ్చు. కార్మికులను కవలించే వాటికి ప్రాధాన్యత. రచనలను 20వ తేదీలోపు కార్మికలోకం మెయిల్ లేదా పోస్టల్ అడ్రెస్‌కు పంపించ మనవి.

- ఎడిటర్

నల్ల కుబేరులు	-	రూ.కోట్లలో
మఖేష్ అంబానీ	-	1,87,070
అనిల్ అంబానీ	-	1,24,956
రూలియ బ్రదర్స్	-	1,01,461
అనిల్ అగర్వాల్	-	1,03,340
గౌతమ్ అదానీ	-	96,031
సైరస్ మిస్త్రి	-	80,701
మనోజ్ గౌర్	-	75,163
సజ్జన్ జిందాల్	-	58,171
లాంకో మధు	-	47,102
జి.ఎం.రావు	-	47,976
వి.ఎన్.ధూప్	-	45,400
జి.వి.కె.రెడ్డి	-	33,933



అనగనగా ఒక పిచ్చిమారాజు పాలిస్తున్న రాజ్యంలో దొంగల తాకిడి పెరిగింది. రాజుకి కోపం వచ్చింది. దొంగలకు బుద్ధి చేప్పాలనుకున్నాడు. దేశ ప్రజలందరినీ బంధించి తలో 100 కొరడా దెబ్బలు కొట్టమన్నాడు. మమ్మల్ని ఎందుకు కొడుతున్నారంటూ జనం లబోదిబోమన్నారు. రాజు ఇలా చెప్పాడు. “దొంగలు మీ మధ్యలోనే ఉన్నారు. ఈ దెబ్బలు వాళ్ళకి కూడా తగులుతాయి. దేశం కోసం దెబ్బలు తినలేరా అని”



# వర్గ పోరాటాలను ఉధృతం చేసి పాలక వర్గాల


## దాడులను ప్రతిఘటించండి

కార్మిక వర్గానికి సి.ఐ.టి.యు. 15వ అఖిల భారత మహాసభ పిలుపు

స్వాతంత్ర్య అనంతరం దేశంలో ఏనాడు లేని విధంగా నేడు కార్మిక వర్గంపై పాలక వర్గాల దాడులు జరుగుతున్నాయి. కార్పొరేట్ మరియు బహుళజాతి సంస్థల ప్రయోజనాలే పరమావధిగా సాగుతున్న బి.జె.పి.పాలన గతంలో కాంగ్రెస్ పార్టీ అనుసరించిన సరళీకృత ఆర్థిక విధానాలను మరింత వేగవంతంగా, మరింత నిర్బంధంగా అమలు చేసేందుకు ప్రయత్నిస్తున్నారు. ఎంతో కాలంగా స్వదేశీ, విదేశీ పెట్టుబడిదారులు కోరుతున్న విధంగా కార్మిక చట్టాల సవరణకు నరేంద్ర మోడీ ప్రభుత్వం అన్ని ప్రయత్నాలు చేస్తున్నది. ఇన్నేక్షగా కార్మిక వర్గం తమ పోరాటాల ద్వారా సాధించుకున్న హక్కులన్నింటినీ కుదించి ఐదు లేబర్ కోడ్ల రూపంలో నిర్బంధ శ్రమను బలవంతపు చాకిరిని చట్టబద్ధం చేసే విధంగా జరుగుతున్న కేంద్ర, రాష్ట్ర ప్రభుత్వాల ప్రయత్నాలను అడ్డుకోవాలని, అన్ని కేంద్ర కార్మిక సంఘాలు ఐక్యంగా ఆమోదించిన 12 కోర్కెల సాధనకై పెద్ద ఎత్తున ప్రతిఘటన పోరాటాలకు కార్మిక వర్గం సంసిద్ధం కావాలని 15వ అఖిల భారత మహాసభలు పిలుపునిచ్చాయి. వర్గ ఐక్యత పునాదిగా చేసే ఇటువంటి పోరాటాల ద్వారానే పాలవర్గాల దాడిని ప్రతిఘటించి కార్మిక హక్కులను కాపాడుకోగలమని సి.ఐ.టి.యు. మహాసభ పిలుపునిచ్చింది.

### పూర్వీక పురవీధుల్లో కార్మిక యాత్ర

నవంబర్ 26 నుంచి 30 వరకు జరిగిన సి.ఐ.టి.యు. జాతీయ మహాసభ సందర్భంగా ప్రారంభ దినం అయిన 26వ తేదీన పూర్వీక పురవీధుల్లో కార్మికులు కదం తొక్కారు. ఎర్ర జెండాలు చేతబూని ర్యాలీలో పాల్గొన్నారు. స్థానిక రైల్వేస్టేషన్ నుంచి మధ్యాహ్నం రెండు గంటలకు ప్రారంభమైన ప్రదర్శన రైల్వే స్టేషన్ నుంచి బీచ్ రోడ్డు నుంచి బస్ స్టాండ్ నుంచి మూడు దిక్కుల నుంచి వచ్చిన ప్రదర్శనలు బహిరంగసభ వేదిక ఏర్పాటు చేసిన గుండిచా మందిర్ కూడలి వద్దకు చేరాయి. ప్రదర్శన అగ్రభాగాన సి.ఐ.టి.యు. అఖిల భారత నాయకులు నడిచారు. సి.ఐ.టి.యు. జిందాబాద్, సోషలిజం వర్ధిల్లాలి అని కార్మికులు పెద్ద పెట్టున నినాదాలు చేశారు. బహిరంగసభలో సి.ఐ.టి.యు. అధ్యక్షుడు ఏకే పద్మనాభన్ మాట్లాడుతూ కేంద్ర, రాష్ట్ర



ప్రభుత్వాల ప్రజా వ్యతిరేక విధానాలకు తిప్పికొట్టేందుకు తాము నిర్వహిస్తున్న పోరాటాలకు మద్దతివ్వాలని ప్రజానీకానికి విజ్ఞప్తి చేశారు.

మహాసభలు పూర్తి సముద్రతీరాన ప్రత్యేకంగా ఏర్పాటు చేసిన భారీ ప్రాంగణం సమర్ ముఖర్జీనగర్ లో అత్యంత ఉత్సాహపూరిత వాతావరణంలో ఘనంగా ప్రారంభమైనాయి. ఈ సందర్భంగా ఆహ్వాన సంఘం అధ్యక్షులు కా||జగన్నాథ్ పట్నాయక్ మహాసభ ప్రతినిధులను ఆహ్వానిస్తూ ఒరిస్సాలో అఖిలభారత మహాసభల నిర్వహణకు అవకాశం ఇచ్చినందుకు సి.ఐ.టి.యు. నాయకత్వానికి కృతజ్ఞతలు తెలియజేశారు. ఈ సందర్భంగా ఆయన ఒరిస్సా రాష్ట్రం, పూర్వీక పట్టణం చారిత్రక నేపథ్యాన్ని తన ప్రారంభ ఉపన్యాసంలో వివరించారు. మహాత్తర

అక్టోబర్ విప్లవం శతవార్షికోత్సవం జరుపుకుంటున్న నేపథ్యంలో భారత కార్మికోద్యమంలో ముఖ్య పాత్ర వహిస్తున్న సి.ఐ.టి.యు. పూర్వీక మహాసభలు జరుపుకొని కార్మిక వర్గానికి, దేశానికి ఎదురవుతున్న సవాళ్లను చర్చించుకొని, వాటిని అధిగమించటానికి, భవిష్యత్ కర్తవ్యాలను రూపొందించుకోవటానికి మహాసభలను నిర్వహించుకోవడం చాలా గర్వంగా ఉందన్నారు. ఒరిస్సా సి.ఐ.టి.యు. ఉద్యమానికి అనేక పరిమితులు ఉన్నప్పటికీ శక్తివంచన లేకుండా కృషి చేసి మహాసభలను నిర్వహించడానికి ప్రయత్నం చేశామన్నారు.

గత మహాసభ నుండి ఇంతవరకు అమరులైన సి.ఐ.టి.యు. అగ్రనాయకులు సమర్ ముఖర్జీ, ఆర్. ఉమానాథ్, పి.కె.గంగూలీ, పర్నా సత్యనారాయణ, చండీప్రసాద్, కాళీఘోష్, ఆరతిదాస్ గుప్తా, కె.ఎల్.బజాజ్, ప్రసన్న కుమార్లకు మహాసభ జోహార్లు అర్పించింది.

సి.ఐ.టి.యు. అఖిలభారత అధ్యక్షులు పద్మనాభన్ అధ్యక్షోపన్యాసం చేస్తుండగా మహా విప్లవనేత కా||ఫైడల్ కాస్ట్రో మృతి వార్త తెలిసింది. ఈ విషయాన్ని ఆయన ప్రకటించిన వెంటనే ప్రారంభ సభలో ఉద్వేగ వాతావరణం నెలకొంది. “జోహార్ కాస్ట్రో” అనే నినాదాలతో సభాప్రాంగణం మారుమోగింది. ప్రపంచ కార్మికలోకానికి, అంతర్జాతీయ కమ్యూనిస్టు ఉద్యమానికి కాస్ట్రో మృతి తీరనినోటని పద్మనాభన్ పేర్కొన్నారు. ఐదు దశబ్దాలపాటు అగ్రరాజ్యం అమెరికాకు పక్కలో బల్లెంలా నిలిచిన విప్లవ యోధుడన్నారు. క్యూబా అధినేత



మృతికి సభికులు 2 నిమిషాలు మౌనం పాటించి కాస్త్రోకు నివాళి అర్పించారు. తన ప్రారంభ ఉపన్యాసం కొనసాగిస్తూ ప్రపంచ ఆర్థిక సంక్షోభం ప్రభావం వివిధ దేశాల ఆర్థిక రాజకీయ నిర్ణయాలపై ఏ విధంగా పడిందో పద్మనాభన్ వివరించారు. ఈ ఆర్థిక సంక్షోభ కాలంలో అమెరికా సామ్రాజ్యవాదం తన ప్రపంచ ఆధిపత్యాన్ని కొనసాగించడానికి అనేక ప్రయత్నాలు చేస్తోందన్నారు. పశ్చిమ ఆసియాలో జోక్యంతో పాటు రష్యా, చైనాలతో ఘర్షణ వైఖరి అవలంబిస్తోంది. సిరియాలో అంతర్ యుద్ధాన్ని సాకుగా చూపి ప్రజాస్వామ్య పరిరక్షణ పేరుతో తిరుగుబాటుదారులకు అండదండలు ఇస్తున్నది. లాటిన్ అమెరికా దేశాల్లో అభ్యుదయ ప్రభుత్వాలను గద్దె దించడానికి అమెరికా కుట్రల యత్నాలను పద్మనాభన్ వివరించారు. ఎన్ని అడ్డంకులు ఎదురైనప్పటికీ సోషలిష్టు క్యూబా అప్రతిహతంగా ముందుకు సాగడం ప్రపంచ సోషలిష్టు శక్తులకు ఉత్సాహాన్నిస్తోందన్నారు. ప్రపంచ వ్యాప్తంగా ఆర్థిక సంక్షోభం ఏర్పడినప్పటికీ సోషలిష్టు చైనా దేశీయ మార్కెట్ను కాపాడుకొంటూ అభివృద్ధి కొనసాగించటం సోషలిష్టు వ్యవస్థ ప్రాముఖ్యతను తెలియజేస్తోంది. మరో సోషలిష్టు దేశం వియత్నాం ఎన్ని మినహాయింపులు ఉన్నప్పటికీ అభివృద్ధి దిశలో సాగుతోంది. మనదేశంలో నయా ఉదారవాద విధానాలు ప్రవేశపెట్టి 25 సం॥పూర్తయిన నేపథ్యంలో కార్మికవర్గం, ప్రజానీకం అనేక విధాలుగా దోపిడీకి గురవుతోందని, ఈ వర్గాలు అన్నింటికీ సి.ఐ.టి.యు అండగా నిలబడి భరోసా కల్పించాలని పిలుపునిచ్చారు. కేంద్రంలో మతోన్మాద బి.జె.పి. అధికారంలోకి వచ్చిన తర్వాత ప్రజలను మతం పేర చీల్చే ప్రయత్నాలు తీవ్రమయ్యాయి. పాలక వర్గాలను సరిస్తున్న, ఉదారవాద విధానాలకు వ్యతిరేకంగా కేంద్ర కార్మిక సంఘాలు అన్ని వర్గాల కార్మికులు, ఉద్యోగులను ఐక్యం చేసి పెద్ద ఎత్తున పోరాడుతుంటే, బి.జె.పి., సంఘపరివార్ శక్తులు ప్రజలను చీల్చడానికి మతతత్వాన్ని రెచ్చగొడుతున్నాయి. మరోవక్క యుద్ధోన్మాదాన్ని రెచ్చగొట్టి ప్రజల సమస్యలను పక్కదారి పట్టించే ప్రయత్నం చేస్తోంది. ఈ ప్రయత్నాలను ఓడించే విధంగా మొత్తం కార్మిక వర్గాన్ని ఐక్యం చేసి పోరాటాలను తీవ్రతరం చేయడమే సి.ఐ.టి.యు. కర్తవ్యమని పద్మనాభన్ పేర్కొన్నారు.

ఈ ప్రారంభ సభలో ఏ.ఐ.టి.యు.సి., ఐ.ఎన్.టి.యు.సి., ఏ.ఐ.యు.టి.యు.సి, ఎ.ఐ.సి.సి.టి.యు, యు.టి.యు.సి అఖిల భారత నాయకులు సౌహార్ద్ర సందేశమిచ్చారు. ప్రారంభ సభలో అక్టోబరు విప్లవ శతజయంతి సందర్భంగా కార్మిక వర్గ కర్తవ్యాలను వివరిస్తూ పెట్టిన తీర్మానాన్ని ఏకగ్రీవంగా ఆమోదించారు. అలాగే పెద్ద నోట్ల రద్దు వల్ల ప్రజలెదుర్కొంటున్న ఇబ్బందుల పరిష్కారానికి కొన్ని సూచనలు చేస్తూ పెట్టిన తీర్మానాన్ని సభ ఆమోదించింది.

సి.ఐ.టి.యు. ప్రధాన కార్యదర్శి తపన్ సేన్ తన నివేదికలో మొదటి భాగం అంతర్జాతీయ, జాతీయ వర్తమాన, రాజకీయ, ఆర్థిక, సామాజిక పరిస్థితులను వివరించారు. ఈ కాలంలో జరిగిన సి.ఐ.టి.యు కార్యకలాపాలు, కర్తవ్యాలను ప్రవేశపెట్టారు. 2008లో ప్రారంభమైన

ఆర్థిక సంక్షోభం నుండి ప్రపంచం ఇంకా బయటపడలేదు సరికదా తీవ్రత పెరుగుతోంది. దీనివల్ల కార్మికులు ప్రజానీకంపై పొదుపు చర్యల పేరుతో తీవ్రమైన దాడి జరుగుతోంది. దీనికి వ్యతిరేకంగా ప్రపంచ దేశాల్లో కార్మిక వర్గం పెద్ద ఎత్తున పోరాడుతోంది. అదే సందర్భంలో ప్రజల అసంతృప్తిని ఆసరా చేసుకొని మితవాద శక్తులు కొన్ని దేశాల్లో బలపడ్డాయి. 14వ మహాసభ తర్వాత ప్రధానంగా మూడు పరిణామాలను గమనించొచ్చు. 30 సంవత్సరాల తర్వాత కేంద్రంలో పూర్తి మెజార్టీతో ఒక బూర్జువా, అందునా మతతత్వ పార్టీ అధికారంలోకి రావడం. రెండోది: ఉదారవాద ఆర్థిక విధానాల అమలు వేగం పెరగడం. మూడోది: సామాజిక రంగంలో మితవాద శక్తుల జోక్యం పెరగడం. 2013లో జరిగిన 14వ మహాసభలోని ఈ ప్రమాదాన్ని గుర్తించాం. వామపక్ష శక్తులు బలహీనపడిన నేపథ్యంలో యు.పి.ఏ. ప్రభుత్వ ఆర్థిక విధానాల వల్ల ప్రజల్లో ఏర్పడిన అసంతృప్తిని, నిరాశా, నిస్సహాయతను మితవాద శక్తులు ఉపయోగించుకొనే అవకాశం ఉందని చెప్పాం. దానిని అధిగమించాలంటే కార్మికుల్లో రాజకీయ చైతన్యాన్ని పెంపొందించాలని తపన్ సేన్ పేర్కొన్నారు.

కేరళ, త్రిపుర మినహా మిగిలిన చోట్ల వామపక్ష శక్తులు బలహీనపడటం వల్ల బి.జె.పి., దాని మిత్ర పక్షాలు విజయం సాధించాయి. యు.పి.ఏ. అనుసరించిన ప్రజావ్యతిరేక, దివాళాకోరు విధానాలను ఎన్నీయే మరింత వేగంగా అమలు జరుపుతోంది. ఈ విధానాలను తిప్పి కొట్టాలంటే కార్మిక వర్గంలో చైతన్యాన్ని రగిలించాలి. ప్రత్యామ్నాయ విధానాల వైపు మళ్లించడం సి.ఐ.టి.యు. ముందున్న ముఖ్యమైన కర్తవ్యం. సామాజిక రంగంలో జరుగుతున్న మార్పులు కూడా కార్మిక వర్గం అర్థం చేసుకోవాలి. ముఖ్యంగా గోరక్షణ, రిజర్వేషన్ల ముసుగులో దళితులపై జరుగుతున్న దాడుల పట్ల స్పందించాలి. ప్రభుత్వ విధానాలను ఓడించటంలో కార్మిక, కర్షక ఐక్యత పునాదిగా ఉండవల్సిన అవసరం ఉంది. అభివృద్ధి పేరుతో రైతుల భూములు లాక్కోవడం, వారి ఉపాధిని దెబ్బకొట్టే చర్యలపై స్పందించటమే కాకుండా వారి పోరాటాలకు అండగా నిలబడాలి. అభివృద్ధి పేరుతో జరుగుతున్న మోసాన్ని ఎండగట్టడంలో కార్మిక వర్గం ముందుండాలి. పాలక వర్గాలకు రిజర్వ్ సైన్యంగా నిరుద్యోగులు దోహద పడుతున్నారు. వారు కార్మిక వర్గాన్ని శత్రువులుగా చూసే పరిస్థితిని పాలక వర్గాలు కల్పిస్తున్నాయి. నిరుద్యోగ సమస్య నిర్మూలన ప్రధాన ఎజెండాగా చేసుకొని కార్మిక వర్గం పాలక వర్గాల కుట్రల యత్నాలను తిప్పికొట్టాలి. మోడీ ప్రభుత్వం ప్రజలిచ్చిన పూర్తి మెజార్టీతో కార్మిక చట్టాలను సమూలంగా మార్చి వర్గ దోపిడీని తీవ్రతరం చేసే ప్రయత్నం చేస్తోంది. దేశవ్యాప్తంగా కార్మిక వర్గ పోరాటాలకు అండగా నిలబడిన వామపక్ష ప్రభుత్వం బెంగాల్ లో ఓడిపోయిన తర్వాత అక్కడ వామపక్ష కార్యకర్తలపై భౌతిక దాడులు, హత్యలు తీవ్ర తరమయ్యాయి. బెంగాల్ ప్రజలు కార్మికులకు అండగా నిలబడటమే కాకుండా వారి ప్రజాతంత్ర హక్కులపై దేశవ్యాప్తంగా సంఘీభావం కూడగట్టి పోరాడటం సి.ఐ.టి.యు. ప్రధానమైన కర్తవ్యమని తపన్ సేన్ తెలిపారు.



2015-16లో జరిగిన దేశవ్యాప్త సార్వత్రిక సమ్మెలో అన్ని సంఘాలనూ కూడగట్టి ఆ రెండు సమ్మెలను విజయవంతం చేయడంలో సి.ఐ.టి.యు. ముఖ్యపాత్ర వహించింది. యు.పి.ఏ. ప్రభుత్వం అనుసరించిన ఆర్థిక విధానాలకు వ్యతిరేకంగా అనేక పోరాటాలను నిర్వహించింది. అసంఘటిత, సంఘటిత రంగాల్లో కార్మిక సమస్యలపై పెద్ద పోరాటాలే నిర్వహించింది. రోజుల తరబడి సమ్మెలు జరిగాయి. అయినా ప్రజల అసంతృప్తిని సొమ్ము చేసుకోవడంలో మితవాద శక్తులు ఎందుకు విజయం సాధించాయి? ఇందుకు మన బలహీనతలు ఏమిటి? ఇంతవరకు చేరలేకపోయిన విస్తారమైన కార్మికవర్గం అంతటినీ చేరుకోవాలి (రీచ్ టు అన్ రీచ్) అనే 14వ మహాసభ పిలుపును ఎందుకు పూర్తిగా అమలు చేయలేకపోయాం? ఈ బలహీనతలను ఈ మహాసభలో సమీక్షించుకోవాలి. నిర్మాణంలో ఉన్న లోపాలను సరిచేసుకోవాలి. అదే మన ముందున్న ప్రధాన కర్తవ్యం అని తపన్ సేన్ తన నివేదిక మొదటి భాగంలో పేర్కొన్నారు. నివేదిక మొదటి భాగం పై వివిధ రాష్ట్రాలు, ఫెడరేషన్స్ నుండి 49 మంది చర్చల్లో పాల్గొన్నారు. మన రాష్ట్రం నుండి కె.శ్రీనివాస్ (శ్రీకాకుళం), కుసుమ రోహిణి (కృష్ణా జిల్లా) మాట్లాడారు.

మహాసభ మూడవ రోజున ప్రధాన కార్యదర్శి నివేదికలోని రెండో భాగం నిర్మాణ నివేదికను కార్యదర్శి ప్రవేశపెట్టారు. సి.ఐ.టి.యు. కార్యకర్తలు, నాయకులలో నిర్మాణ అవగాహనను పెంచడం, సి.ఐ.టి.యు. ప్రాధాన్యతలను ఈ సందర్భంగా వివరించారు.

1. పెట్టుబడిదారీ విధానం కార్మిక వర్గ సమస్యలను పరిష్కరించడంలో ఏ విధంగా వైఫల్యం చెందింది. విధానాల మార్పులో కార్మిక వర్గం పాత్ర ఏవిధంగా కీలకమైనది.

2. సంఘటిత రంగంలో కీలక రంగాలకు ప్రాధాన్యత ఇస్తూనే ఆ రంగంలోని కాంట్రాక్టు, క్యాజువల్ కార్మికులను ఐక్యపర్చడం, ప్రాధాన్యతను బట్టి అసంఘటితంగా నిర్మించడం, “కార్యకర్తల అవగాహనను, శక్తి సామర్థ్యాలను పెంచడానికే నిరంతర రాజకీయ శిక్షణ”, “శ్రామిక మహిళల్లో నాయకత్వాన్ని అభివృద్ధి చేసి ఉద్యమాన్ని నిర్మించటం”, భువనేశ్వర్ డాక్యుమెంట్ సూచించిన విధంగా నిర్మాణాన్ని పునర్నిర్మించుకొని నిర్మాణంపై నిరంతర సమీక్ష జరుపుకోవడం, సి.ఐ.టి.యు అఖిల భారత కేంద్రాన్ని, రాష్ట్ర కేంద్రాలను బలోపేతం చేసుకోవడం సమర్థవంతంగా పని విభజన జరిగేటట్లు చూడటం. సి.ఐ.టి.యు. సభ్యత్వాన్ని వచ్చే మహాసభ నాటికి 80 లక్షలకు పెంచుకోవటం కర్తవ్యాలుగా ఉండాలి.

కా||తపన్ సేన్ పై లక్ష్యాలను ప్రవేశపెడుతూ గత మహాసభలో తీసుకొన్న నిర్ణయాల అమలును ఆత్మ విమర్శనా పూర్వకంగా సమీక్షించారు. పై లక్ష్యాలను సాధించాలి. అంటే ప్రస్తుత నిర్మాణ పరిస్థితి ఏమిటి? బలం, బలహీనతలు ఏమిటి? బలాన్ని ఎలా పెంచుకోవాలి? బలహీనతలు ఎలా అధిగమించాలి? రాష్ట్రాలు, ఫెడరేషన్లు ప్రతినిధులు అందరూ ఆత్మ విమర్శపూర్వకంగా చర్చించి

నిర్మాణ నివేదిక పరిపుష్టం చేయాలి అని ఆయన కోరారు. ఈ నిర్మాణ నివేదికపై చర్చల్లో వివిధ రాష్ట్రాలు, ఫెడరేషన్ల నుండి 42 మంది పాల్గొన్నారు. మన రాష్ట్రం నుండి సి హెచ్. నరసింగరావు, కా||సుబ్బరావమ్మ పాల్గొన్నారు.

### మహాసభ ఇచ్చిన మూడు పిలుపులు

సి.ఐ.టి.యు. 15వ మహాసభ వచ్చే రెండు నెలలకు మూడు ప్రధాన పిలుపులిచ్చింది. 1. సమాన పనికి సమాన వేతనం అమలు చేయాలని డిమాండ్ చేస్తూ డిసెంబర్ 22న దేశవ్యాప్తంగా అన్ని స్థాయిల్లోనూ ఆందోళనలు నిర్వహించాలని నిర్ణయించింది. సమాన పనికి సమాన వేతనం ఇవ్వాలని సుప్రీంకోర్టు తీర్పు చెప్పినా ప్రభుత్వాలు అమలు చేయడం లేదని, ఈ అంశంపై పాలకులను నిలదీయాలని కార్మిక వర్గానికి పిలుపునిచ్చింది. 2. జనవరి 19న కార్మికుల పోరాటాలపై ప్రభుత్వాల నిర్బంధాలకు వ్యతిరేకంగా విస్తృత ప్రచారం, నిరసన కార్యక్రమాలు నిర్వహించాలని పిలుపునిచ్చింది. 1982 జనవరి 19న దేశంలో మొదటి సార్వత్రిక సమ్మె జరిగింది. లారీ చార్జ్, కాల్పులు జరిగాయి. కాల్పుల్లో అనేక మంది చనిపోయారు. వారిని స్మరించుకోవడంతోపాటు ప్రభుత్వ నిర్బంధాలపై సభలు, సమావేశాలు, ప్రదర్శనలు నిర్వహించాలని నిర్ణయించింది. 3. అన్ని ప్రభుత్వ పథకాల్లో పనిచేసే స్కీం వర్కర్లు తమ డిమాండ్ల సాధన కోసం జనవరి 28న దేశవ్యాప్త సమ్మెకు పిలుపునిచ్చాయి. ఆ పిలుపునకు సి.ఐ.టి.యు. సంపూర్ణమద్దతును తెలిపింది. ఈ మూడు పిలుపులను విజయవంతం చేయాలని సి.ఐ.టి.యు. శ్రేణులకు మహాసభ పిలుపునిచ్చింది. మహాసభలో ప్రత్యేకంగా ప్రపంచీకరణ-ఉపాధి సంబంధ వ్యవహారాలు, కార్మిక చట్టాల్లో సంస్కరణలు, మతతత్వం - కార్మికవర్గం, కార్మికులు - కర్షకుల ఐక్యత అనే అంశాలపై కమీషన్ పేపర్స్ ను మూడు బాగాలుగా పూర్తి రోజు చర్చించి ప్రస్తుతం దేశంలో కార్మిక వర్గం ఎదుర్కొంటున్న సమస్యలు, సవాళ్లను ఎదుర్కొనేందుకు పరిష్కార మార్గాలు కనుగొనేందుకు సుదీర్ఘంగా చర్చలు జరిగాయి.

ఐదు రోజులపాటు సమర్ ముఖర్జీ నగర్ లో జరిగిన సిఐటియు 15వ ఆలిండియా మహాసభల్లో చివరి రోజు కొత్త నాయకత్వాన్ని ఎన్నుకున్నారు. జాతీయ అధ్యక్షురాలిగా డాక్టర్ హేమలత, ప్రధాన కార్యదర్శిగా తపన్ సేన్, కోశాధికారిగా ఎంఎల్ మాల్కోటియా ఎంపికయ్యారు. మొత్తం 35 మంది ఆఫీస్ బేరర్స్ ఎన్నికయ్యారు. పదహారు మంది ఉపాధ్యక్షులు, పదహారు మంది కార్యదర్శులు, కోశాధికారిని మహాసభ ఎన్నుకుంది. ఉపాధ్యక్షులు వరుసగా.. ఎకె పద్మనాభన్, శ్యామల్ చక్రవర్తి, వాసుదేవ్ ఆచార్య, జెఎస్ మజుందార్, ఎ సౌందర రాజన్, కెఓ హబీబ్, అనంతలావట్టం ఆనందన్, మెర్సికుట్టి అమ్మ, మాణిక్ దేవ్, మాలతీ చిట్టిబాబు, సుధాభాస్కర్, రఘునాథ్ సింగ్, విష్ణు మహాంతి, ఎస్ వరలక్ష్మి, డీఎల్ కారద్, బేబీ రాణి ఎన్నికయ్యారు. కార్యదర్శులు వరుసగా.. ఎస్ దేవరాయ్, దీపక్ దాస్ గుప్తా, ఎలమాలం కరీం, కశ్మీర్ సింగ్ రాకూర్, ప్రశాంతనంది చౌధురి, జి

(తరువాయి 13 పేజీలో)



# కార్మిక వివాద చట్టం - 1947 నిర్వచనాల ప్రాధాన్యత (సీరియల్ - 2)

- సి.హెచ్.నరసింగరావు

## సమ్మె కార్మికుల పోరాట ఆయుధం:

పారిశ్రామిక చరిత్రలో కార్మికులు పోరాడి హక్కులు సాధించుకున్నారు. నేడు ఉన్న అనేక చట్టాలు కూడా సమ్మె పోరాటాలతో సాధించినవే. సమ్మె హక్కు ఎప్పటికీ కార్మికుల పోరాట ఆయుధంగానే ఉంటుంది. కార్మికుల సమ్మెను అణచడానికి ప్రభుత్వాలు, యాజమాన్యాలు నిరంతరం కృషిచేస్తూనే ఉన్నాయి. 2002లో తమిళనాడులో ఉద్యోగులు సమ్మె చేశారని ఒక్క కలంపోటుతో నాటి ముఖ్యమంత్రి జయలలిత సుమారు లక్ష మంది ఉద్యోగులను డిస్మిస్ చేసింది. దీనికి వ్యతిరేకంగా కార్మికులు పోరాటాలు సాగించారు. సుప్రీంకోర్టు తీర్పుతో ఉద్యోగులంతా తిరిగి విధుల్లో చేరారు. రాష్ట్రంలోని కార్మికవర్గం యావత్తూ జయలలిత ప్రభుత్వాన్ని వ్యతిరేకించింది. జయలలిత 2004లో అధికారాన్నే కోల్పోయింది. చరిత్రలో ఇటువంటి ఘటనలు ప్రభుత్వానికి, యాజమాన్యాలకు వ్యతిరేకంగా సాగిన మహత్తర పోరాటాలెన్నో ఉన్నాయి. గత రెండు సంవత్సరాల్లో సెప్టెంబర్-2వ తేదీన జరిగిన దేశవ్యాప్త సమ్మెల్లో కార్మికవర్గంలో అపూర్వమైన స్పందన కనిపించింది.

పారిశ్రామిక వివాద చట్టంలో సమ్మె హక్కు గురించి స్పష్టంగా ఉంది. కార్మికులు సమ్మెకు వ్యతిరేకంగా యాజమాన్యాలకు లాకౌట్ అనే ఆయుధం కూడా ఈ చట్టంలో పొందుపర్చబడింది. ఈ చట్టంలో సమ్మె, లాకౌట్ల విషయాన్ని లోతుగా పరిశీలించాలి. కేంద్ర ప్రభుత్వం సమ్మె హక్కును పూర్తిగా హరించడానికి పారిశ్రామిక సంబంధాల చట్టాన్ని తీసుకురానుంది. దీని పర్యవసానంగా సమ్మె చేయడానికే అవకాశం లేకుండా చేయాలనేది కేంద్ర ప్రభుత్వ సంకల్పం.

పారిశ్రామిక వివాద చట్టంలో సెక్షన్ 22 నుంచి 26 వరకు సమ్మె, లాకౌట్ల గురించి వివరంగా ఉంది. ఏది చట్టపరమైన సమ్మె ఏది చట్ట వ్యతిరేక సమ్మె అనే అంశం చట్టంలో పొందుపర్చిన అంశాలతో పాటు కోర్టు తీర్పుల ద్వారా సమ్మెల చట్టబద్ధతను వివరించారు.

## చట్టపరమైన, చట్టవ్యతిరేకమైన సమ్మెలు :

ఎ) ప్రజాప్రయోజనకరమైన సంస్థల్లో (పబ్లిక్ యుటిలిటీ సర్వీస్) 14 రోజుల ముందు నోటీసు ఇచ్చి జరిపే సమ్మె. 14 రోజుల నుంచి 6 వారాల్లోగా ఆ సమ్మె జరగాలి. తరువాతగానీ ముందుగానీ జరిగితే చట్ట వ్యతిరేకమైనదిగా పరిగణిస్తారు.

బి) ప్రజా ప్రయోజనేతర సంస్థల్లో ఎప్పుడైనా సమ్మె చేయొచ్చు.

సి) లేబర్ అధికారి ముందు జాయింట్ మీటింగుల సమయంలో సమ్మె చేయొచ్చు కానీ కన్సిలియేషన్ సమయంలోగానీ, కన్సిలియేషన్ ముగిసిన వారంలోగానీ సమ్మె చేయడం చట్టవ్యతిరేకం.

డి) యజమాని అక్రమ లాకౌట్ చేసినప్పుడు కార్మికులు సమ్మె చేయడం చట్టపరమవుతుంది. కార్మికులు చట్టవ్యతిరేక సమ్మె చేసినప్పుడు యజమాని లాకౌట్ చేయడం చట్టపరమవుతుంది.

ఇ) యజమాని చట్ట విరుద్ధంగా వ్యవహరించినప్పుడు కార్మికుల సమ్మె కాలానికి జీతాలు కూడా చెల్లించాలి. ఉదా : విశాఖపట్నంలోని బి.హెచ్.పి.వి. పరిశ్రమలో యాజమాన్యం కార్మికుల క్యాంటీన్ రేట్లు ఏకపక్షంగా పెంచింది. క్యాంటీన్ కమిటీ నిర్ణయించకుండా యాజమాన్యం క్యాంటీన్ రేట్లు పెంచడం చట్ట విరుద్ధం. దీనికి నిరసనగా కార్మికులు సమ్మె చేశారు. సమ్మె చట్టపరమైనది అని, సమ్మె కాలానికి కార్మికులకు జీతాలు చెల్లించాలని ఆంధ్రప్రదేశ్ హైకోర్టు ఆదేశించింది. చుర్రాకులం టీ ఎస్టేట్ కార్మికుల సమ్మె సందర్భంగా కూడా 1969లో సుప్రీం కోర్టు కార్మికులకు అనుకూలంగా తీర్పు ఇచ్చింది. సమ్మె ముగిసిన తరువాత మళ్లీ సమ్మె జరపబోమని కార్మికుల నుంచి రాతపూర్వక అంగీకారాన్ని యజమాని కోరడం చట్ట వ్యతిరేకం. స్పెస్టిక్ టెక్స్టైల్ ఇంజనీరింగ్ ప్రై.లిమిటెడ్ కేసులో ఇటువంటి తీర్పు వెల్లడించింది.

సమ్మెలుగానీ, లాకౌట్లుగానీ జరిగినప్పుడు ప్రభుత్వం ప్రత్యక్షంగా జోక్యం చేసుకోవచ్చు. పారిశ్రామిక అశాంతి ఉండరాదనే పేరుతో సమ్మెనుగానీ, లాకౌట్నుగానీ నిషేధించే అధికారం రాష్ట్ర ప్రభుత్వానికి ఉంది. అత్యధిక సందర్భాల్లో ప్రభుత్వాలు కార్మికుల సమ్మెలను నిషేధించాయి. అయినా కార్మికులు సమ్మెలను కొనసాగించిన చరిత్ర దేశవ్యాప్తంగా ఉంది. ఇటీవల ఆంధ్రప్రదేశ్ ప్రభుత్వం సెక్షన్ 10(3) కింద బజరంగ్ జూట్ మిల్లు (గుంటూరు) యాజమాన్యం విధించిన లాకౌట్ను నిషేధించింది. చట్ట విరుద్ధమైన సమ్మెలు, లాకౌట్లపై కోర్టులు జైలు, జరిమానాలు విధించొచ్చు.

## జైలు, జరిమానా :

1. ఈ చట్టం కింద చట్ట విరుద్ధమైన సమ్మెను ప్రారంభించినా కొనసాగించినా లేదా దాన్ని అనుసరించి ఏ చర్యకు పాల్పడినా ఆ కార్మికుడికి నెలవరకు జైలుశిక్ష లేదా 50 రూపాయల వరకూ జరిమానా, లేదా రెండూ విధించొచ్చు.

2. చట్ట విరుద్ధమైన లాకౌట్ చేసినా కొనసాగించినా అందుకు అనుగుణంగా ఏ చర్యకు పాల్పడినా యజమానికి నెల వరకు జైలు శిక్ష లేదా వెయ్యి రూపాయల వరకూ జరిమానా లేదా రెండూ విధించొచ్చు (సెక్షన్ 26).

కేంద్ర ప్రభుత్వం తలపెట్టిన కొత్త చట్టంలో జరిమానాలు, జైలు శిక్షలు సమ్మెను ప్రోత్సహించిన నాయకులపై చాలా తీవ్రంగా ఉన్నాయి.



# అంబేద్కర్ జీవితం-కృషి

- ఆంధ్ర మాల్వాది



Dr. B.R. Ambedkar Remembrance Day - April 14

డాక్టర్ బి.ఆర్. అంబేద్కర్ పేదల పాలిట ఆశాజ్యోతి. అభాగ్యుల పాలిట భవిష్యత్ కాంతిరేఖ. పుట్టినప్పటి నుండి కులవివక్ష, అసమానతలు, అంటరానితనాన్ని ఎదుర్కొంటూనే ఎందరినో వాటి నుండి బయటపడేసిన పోరాట యోధుడు. కులమత వైషమ్యాలు లేని జాతి కోసం నిరంతరం శ్రమించిన నేత. అంబేద్కర్ పుట్టేనాటికి భారత దేశంలో ఎటుచూసినా అసమానతలు కొలుపుదీరాయి. మేమూ మీలాంటివారమేనని చెప్పుకోడానికి భయపడే పరిస్థితులు ఉండేవి. అటువంటి వారి పాలిట ఆశాజ్యోతి డాక్టర్ బి.ఆర్. అంబేద్కర్.

మహారాష్ట్రలోని మహర్ గ్రామంలో రాంచినన్యాలే, బీమాబాయి దంపతులకు పదునాలుగో సంతానంగా 1891 ఏప్రిల్ 14న జన్మించారు అంబేద్కర్. బాల్యంలో ఎన్నో అవమానాలు, అసమానతలు ఎదుర్కొన్నారు. పుస్తకాలను ముట్టుకోవడానికి అర్హతలేని స్థితిగతులను చేదించి మరీ డిగ్రీ పట్టాపుచ్చుకున్నారు. ప్రపంచంలోనే అత్యధిక విద్యావంతుల్లో కారల్ మార్క్స్ మొదటివాడైతే అంబేద్కర్ రెండోస్థానంలో ఉన్నాడు. 1913లో కొలంబియా యూనివర్సిటీలో గ్రాడ్యుయేషన్ పూర్తిచేశారు. బరోడా మహారాజు ఎస్టేట్ వారిచ్చే స్కాలర్షిప్ ఆయనకు ఆధారంగా ఉండేది. ఆ స్కాలర్షిప్ ద్వారా నెలకు 11.5 పౌండ్ల చొప్పున మూడు సంవత్సరాల పాటు ఇచ్చారు. ఈ మూడు సంవత్సరాల్లోనే రెండు పీజీలే కాదు పీహెచ్డీ కూడా పూర్తిచేశారు. లండన్ స్కూల్ ఆఫ్ ఎకనమిక్స్ లో చేరిన కొన్నేళ్లకే స్కాలర్షిప్ కాలపరిమితి పూర్తయ్యింది. ఈ మూడు సంవత్సరాల్లో తనదగ్గరున్న ఆస్తి పుస్తకాలే. ఇండియాకు వచ్చిన తరువాత కూడా ఆయన విద్యాభ్యాసం కొనసాగించారు.

భారతదేశంలో కులం ఎలా ప్రభావితం చేస్తుందోననడానికి నిదర్శనంగా టచ్ బుల్స్, అన్ టచ్ బుల్స్ అనే రెండు జాతులు ఉన్నాయి. ఒకటి పరిపాలనకు అతిదగ్గరలో ఉంటే మరొకటి వెట్టిచాకిరి చేయడానికే పరిమితమైంది. అంటరాని వాడిగా పుడితే ఎట్టి పరిస్థితుల్లోనూ వారికి విముక్తి లభించేది కాదు. అలాంటి సందర్భంలో బరోడా ఎస్టేట్ లో ఉద్యోగం సంపాదించడమే అంబేద్కర్ ముందున్న ఏకైక మార్గం. అయితే అక్కడా ఆయన దారుణమైన వివక్షను ఎదుర్కొంటూ వచ్చారు. అంటరాని కులంలో పుట్టడం వల్ల బరోడాలో నివసించడానికి అనుమతి దొరకలేదు. చివరకు ఒక పార్శ్వ సత్రంలో బస చేయాల్సివచ్చింది. ఆఫీసులోనూ సమానత్వం లేదు. కుండలో నీరు తాగడానికి కూడా వీలులేదు. తాను ఆఫీసర్ అయినా అటెండర్ దృష్టిలోనూ గౌరవం దక్కలేదు. ఆఫీసర్స్ క్లబ్ లో కూడా అదే వివక్ష కొనసాగింది. డాక్టర్ అంబేద్కర్ అని పిలుస్తూనే 'మీరు వేరే వస్తువులు వాడుకోండి' అని చెప్పేవారు. దీంతో స్వాతంత్ర్యోద్యమం కన్నా సాంఘికోద్యమం చేయాల్సిన అవసరాన్ని గ్రహించారు అంబేద్కర్. ఈదేశం కొన్ని అవలక్షణాల నుండి బయట పడాలి. ఆ తర్వాత కానీ నిజమైన

స్వాతంత్ర్యం ఉండదు అని భావించారు. అంటరానితనం అనే మహమ్మారి బారినపడిన ఈ దేశప్రజలు నలిగిపోతున్నారని అంబేద్కర్ ఆవేదన చెందారు. స్వాతంత్ర్య పోరాటం ద్వారా ఈ పరిస్థితికి తెరపడేది లేదని గమనించాడు. లండన్ లో విద్యాభ్యాసం ముగిసిన తరువాత లా పట్టా పుచ్చుకొని భారత్ కు తిరిగివచ్చారు. అంబేద్కర్ చేసిన చెరువు పోరాటం గ్రామంలో తీవ్రకలకలం రేపింది. మహారులు తాగిన చెరువులను గ్రామస్తులు పేడతో శుద్ధి చేసేవారు. తన తపన అంతా కులాలు, వివక్ష లేని రాజ్యం రావాలని. అది జరగాలంటే స్వాతంత్ర్యోద్యమంతో పాటు సాంఘికోద్యమం జరగాలనే కాంక్షతో పూనాలో సైమన్ కమిషన్ ఎదుట హాజరై తన అభిమతాన్ని చాటారు. అప్పట్లో నిమ్నవర్గాల వారికి దేవాలయ ప్రవేశం ఉండేది కాదు. నాసిక్ లో దేవాలయ ప్రవేశం కోసం అంబేద్కర్ ఉద్యమించారు. దళిత, గిరిజనుల సంక్షేమం, సమానత్వం కోసం ఉద్యమం ప్రారంభమైంది. లండన్ రౌండ్ టేబుల్ సమావేశానికి హాజరైనప్పుడు బహుజన వాణిని వినిపించారు. వారి బాధను ప్రపంచానికి వినిపించేందుకు అహోరాత్రులు కృషిచేశారు. ఫలితం ఆశించక ప్రయత్నం చేశారు. అంటరానితనం నిర్మూలనే ధ్యేయంగా అంబేద్కర్ ప్రసంగాలు కొనసాగేవి.

నిజాలు ఎంత నిప్పులాంటివో అంబేద్కర్ ప్రసంగాలు వింటే అర్థమౌతుంది. బాధితులు అధికారానికి దగ్గరైతే తప్ప బాధలు తగ్గవని ఆయన చెప్పేవారు. నిజమైన ప్రజాస్వామ్యం వస్తేగానీ బడుగుల వెతలు తీరవనీ తన అభిప్రాయాలను గాంధీజీతో కుండబద్దలు కొట్టేవారు. కాంగ్రెస్ బహిష్కరించిన రౌండ్ టేబుల్ సమావేశానికి అంబేద్కర్ హాజరయ్యారు. తరువాత గాంధీజీని కలసి తన అభ్యంతరాలను తెలియజేశారు. అధికారం కొద్ది మంది చేతుల్లో ఉండటం ఇకనైనా మారాలి. అప్పుడు కానీ అసమానతలు తగ్గవు. ప్రత్యేక పోలిటికల్ ఎల్ క్లౌరల్ కావాలని రెండో రౌండ్ టేబుల్ సమావేశాల్లో కుండబద్దలు కొట్టారు.

స్వాతంత్ర్యానంతరం భారతదేశానికి తొలి న్యాయశాస్త్రమంత్రి అయ్యారు. బహుముఖ ప్రజ్ఞాశాలి అంబేద్కర్ కు రాజ్యాంగ రచనా బాధ్యతను అప్పగించారు. రాజ్యాంగ రచనలో ఆయన తీవ్రంగా శ్రమించారు. రాజ్యాంగ రచనలో ఉండగానే గాంధీజీ మరణవార్త విన్నాడు. 1948లో తన ఆరోగ్యంపై ప్రత్యేక శ్రద్ధవహించిన బ్రాహ్మణస్త్రీ డాక్టర్ శారదా కబీరును అంబేద్కర్ రెండో వివాహం చేసుకున్నారు. కొంతకాలం తరువాత పార్లమెంట్ లో రాజ్యాంగంపై చర్చ జరిగింది. అంబేద్కర్ సూచించిన హిందూకోడ్ బిల్లుపై నిరసనలు వెల్లువెత్తాయి. ఒక చట్టంతో హైందవాన్ని నాశనం చేయడమా అని నిరసనలు గొల్లుమన్నాయి. ఈ సంఘర్షణలతో క్యాబినెట్ నుండి ఆయన తప్పుకున్నారు. నాపుట్టుక నాచేతిలో లేక హిందువుగా పుట్టాను. మరణం నా చేతిలో ఉంది కాబట్టి హిందువుగా చావను అని 1956 అక్టోబరు 14న ఆరు లక్షల మందితో బౌద్ధమతంలోకి వెళ్లారు. 1956 డిసెంబరు 6న తుదిశ్వాస విడిచారు.



# అమానవీయ, నిరంకుశ నిర్ణయం

పెద్ద నోట్ల రద్దుపై అమర్త్యసేన్ ధ్వజం..  
తెలివితక్కువ ఆలోచనను ఆర్థికవేత్త

**న్యూఢిల్లీ:** ప్రధాన మంత్రి నరేంద్ర మోదీ తీసుకున్న నోట్ల రద్దు నిర్ణయం అమానవీయం, నిరంకుశమని నోబెల్ అవార్డు గ్రహీత, భారత రత్న డాక్టర్ అమర్త్య సేన్ తీవ్రంగా విమర్శించారు. మోదీ నిర్ణయంతో



ప్రజలు తీవ్ర ఇబ్బందులు పడుతున్నారని ఓ ఇంటర్వ్యూలో దుయ్యబట్టారు. 'నల్లధనాన్ని, అవినీతిని అదుపుచేసే ఉద్దేశంతో తీసుకున్న నిర్ణయాన్ని భారతీయులు హర్షిస్తారు. కానీ దీని అమలులో తీసుకోవాల్సిన చర్యలు ఇవేనా అని మనం ప్రశ్నించాలి. కొద్ది ఫలితం సాధించేందుకు అత్యధికులను ఇబ్బంది పెట్టడం సమంజసం కాదు' అని డాక్టర్ అమర్త్యసేన్ అన్నారు.

హఠాత్తుగా ప్రకటించిన ఈ నిర్ణయం ద్వారా 6 నుంచి 10 శాతం నల్లధనం మాత్రమే బయటపడుతుందన్నారు. ఈ నిర్ణయం వల్ల కేంద్రం సాధించేది చాలా తక్కువని.. కానీ భారత ఆర్థిక వ్యవస్థపై తీవ్ర ప్రతికూల ప్రభావం చూపుతుందని సేన్ స్పష్టం చేశారు. 'నల్లధనంపై ముందడుగు పడాలని మనమంతా అనుకుంటున్నాం. కానీ ఈ నిర్ణయం మాత్రం తెలివైంది కాదు.

మానవత్వంతో తీసుకున్నది అసలే కాదు. ఇలా జరిగి ఉండాల్సింది కాదు' అని అన్నారు.

'ప్రజల్లో కరెన్సీపై నమ్మకం పోతోంది. ప్రతి రూపాయ్నూ ఓ ప్రామీసరి నోటు లాంటిది. ఈ రూపాయ్నూ గౌరవించకపోవటం ద్వారా ప్రభుత్వం తను చేసిన వాగ్దానాలను నిలుపుకోలేనని చెప్పటమే అవుతుంది. సర్కారు హఠాత్తుగా మీకు డబ్బులు చెల్లించలేమని ప్రజలకు చెప్పటం నిరంకుశం కాదా?' అని ఆయన అన్నారు.

మోదీ నిర్ణయం వల్ల ఆర్థిక వ్యవస్థ బలహీనపడే ప్రమాదం ఉంది. ప్రజలకు ప్రభుత్వంపై నమ్మకం పోతోంది. రేపు బ్యాంకు అకౌంట్లతోనూ ప్రభుత్వం ఇలాగే వ్యవహరించే అవకాశం ఉందేమో. కేంద్రం ఓ సంఖ్యను నిర్ణయించి అంతకంటే ఎక్కువ మొత్తాన్ని అకౌంట్లో నుంచి తీసుకునేందుకు ప్రతి పౌరుడూ సచ్చీలుడినని నిరూపించుకోవాలని అడిగే పరిస్థితి రావచ్చు' అని ఆయన అన్నారు.

నల్లధనంపై ఎక్కువెట్టిన అస్త్రాన్ని మోదీ సరిగ్గా వినియోగించుకుని ఉంటే ప్రశంసించేవాణ్ని. ఈ నిర్ణయం వల్ల చట్ట ప్రకారం నడుచుకుంటున్న సామాన్య జనాలకు, తమ సంపాదనకు లెక్కలున్న వారికీ సమస్యలు ఎదురవుతున్నాయి. అదే నన్ను బాధిస్తోంది. 31 శాతం ఓట్లతో అధికారంలోకి వచ్చిన బీజేపీకి.. తమను వ్యతిరేకించిన వారిని దేశ ద్రోహులుగా ప్రకటించే అధికారం లేదని స్పష్టంగా చెప్పదలచుకున్నా'నన్నారు.

## (10వ పేజీ తరువాయి)

సుకుమారన్, ఎం సాయిబాబు, కెకె దివాకరన్, పి నందకుమార్, రత్నదత్తా, ఎంఎ గృహ్, డిడి రామనందన్, ఎఆర్ సింధు, కె చంద్రన్ పిళ్లై, మీనాక్షి సుందరం, ఉషారాణి ఎన్నికయ్యారు.

మహాసభల చివరి రోజున అర్హతల కమిటీ కన్వీనర్ రంజన నిరుల్లా నివేదికను సభముందుంచారు. పూర్వ మహాసభలకు 24 రాష్ట్రాల నుంచి 2,023 మంది ప్రతినిధులు హాజరయ్యారు. పురుషులు 1,576 మంది కాగా మహిళలు 447 మంది.

ముప్పై సంవత్సరాల వయసు లోపు వారు 29 మంది హాజరుకాగా, 71 ఏళ్లకుపైబడినవారు 67 మంది వచ్చారు. ఆలిండియా కాన్ఫరెన్స్కు 751 మంది తొలిపారి హాజరయ్యారు. సి.ఐ.టి.యు ఏర్పడిన నాటి నుంచి జరిగిన అన్ని మహాసభలకూ 15 మంది హాజరయ్యారు. కర్ణాటక రాష్ట్రానికి చెందిన కా|| ఆర్. శ్రీనివాస్ గరిష్టంగా 14 సంవత్సరాలు, పశ్చిమబెంగాల్కు చెందిన సుకాంత్ కోనార్ ఏడేళ్లపాటు రహస్య జీవితం గడిపారు. పశ్చిమబెంగాల్కు చెందిన దిలీప్ బిస్వాస్ ఏడేళ్ల జైలు శిక్ష అనుభవించారు.

మహాసభలో అఖిలభారత కిసాన్ సభ ప్రధాన కార్యదర్శి

హన్నన్ముల్లా, అఖిలభారత వ్యవసాయ కార్మిక సంఘం కార్యదర్శి విజయరాఘవన్, ఐదావా అధ్యక్షురాలు మాలినీభట్టాచార్య మరియు ఎన్.ఎఫ్.ఐ, డి.వై.ఎఫ్.ఐ, ఎ.ఐ.ఇ.ఎ, ఎఫ్.ఎం.ఆర్.ఐ, ఎన్.ఎఫ్.పి.ఇ, బి.ఎన్.ఎన్.ఎల్.ఇ.యు, డిఫెన్స్ ఎంప్లాయిస్, ఆలిండియా స్టేట్ గవర్నమెంట్ ఎంప్లాయిస్ ఫెడరేషన్ సెంట్రల్ గవర్నమెంట్ ఫెడరేషన్, పోర్టు ఎంప్లాయిస్ ఫెడరేషన్, రోడ్ట్రాన్స్పోర్టు ఫెడరేషన్, స్టేట్, కోల్ ఎంప్లాయిస్ ఫెడరేషన్ తదితర సంఘాల నాయకులు సౌహార్ద్ర సందేశం ఇచ్చారు.

**వర్కింగ్ కమిటీలో ఏపీ నుంచి 8 మంది**

వివిధ రాష్ట్రాల నుంచి మొత్తం 425 మంది జనరల్ కౌన్సిల్కు, వారిలో నుంచి 125 మంది వర్కింగ్ కమిటీకి ఎన్నికయ్యారు. జనరల్ కౌన్సిల్లో ఏపీ వారు 28 మంది, వర్కింగ్ కమిటీలో ఎనిమిది మంది ఉన్నారు. సిహెచ్ నరసింగరావు, ఎవి నాగేశ్వరరావు, వి ఉమామహేశ్వరరావు, కె ధనలక్ష్మి, కె.స్వరూపరాణి, కె ఉమామహేశ్వరరావు, కె సుబ్బరావమ్మ, జగ్గునాయుడు ఎన్నికయ్యారు. సిఐటియుకు ఇప్పటి వరకు అధ్యక్షునిగా కొనసాగిన పద్మనాభన్ ఈ ఎన్నికలను నిర్వహించారు.



## అమెరికా ఎన్నికల ప్రహసనం - అధ్యక్షుడిగా ట్రంప్ ఎన్నిక

అమెరికా 45 వ అధ్యక్షుడిగా రియల్ ఎస్టేట్ దిగ్గజం, రిపబ్లికన్ పార్టీ అభ్యర్థి డోనాల్డ్ ట్రంప్ ఎన్నికయ్యారు. ముందు నుండి డెమోక్రాట్ల అభ్యర్థి హిల్లరీ విజయమని చెప్పిన కార్పొరేట్ మీడియా, వివిధ సర్వేల అంచనాలను తలకిందులు చేస్తూ మితవాద రాజకీయాలకు ప్రతినిధి ట్రంప్ కు అమెరికన్లు పట్టం కట్టారు.

పాపులర్ ఓటులో ఆయనకు 47.3 శాతం (6,00,72,551 ఓట్లు) మాత్రమేగా ప్రత్యర్థి హిల్లరీకి 47.75 శాతం ఓట్లు (6,04,67,601) వచ్చాయి. ట్రంప్ 538 సీట్లు ఉన్న ఎలక్టోరల్ కాలేజీ సీట్లలో 57.6 శాతం (290) సాధించారు. హిల్లరీకి ఎలక్టోరల్ కాలేజీలో 228 సీట్లు మాత్రమే వచ్చాయి. అమెరికా ఎన్నికల వ్యవస్థలోని లోపాన్ని ఇది మరోసారి ఎత్తి చూపింది. 240 ఏళ్ల అమెరికా చరిత్రలో పాపులర్ ఓటు గెలవకుండా ఎలక్టోరల్ కాలేజీ ఓటుతో అధ్యక్ష పీఠాన్ని అధిరోహించే అభ్యర్థుల్లో ట్రంప్ నాలుగో వ్యక్తి. యు.ఎస్.ఏ. అనగానే అతి పెద్ద ప్రజాస్వామ్య దేశంగా పరిగణిస్తారు. ఆదేశం ఏర్పడి 227 సంవత్సరాలు గడుస్తున్నా నేటి వరకూ అమెరికా అధ్యక్ష పదవి మహిళలకు దక్కలేదు.



అమెరికా ఎన్నికల సందర్భంగా కొన్ని నెలలపాటు ట్రంప్, హిల్లరీల ప్రచారం వ్యక్తిగత దూషణలు, ఆరోపణలు, కుంభకోణాల పర్వంతో ఒకరిపై మరొకరు మాటల దాడికి దిగారు. హిల్లరీ అవినీతి సామ్రాజ్యానికి మహారాణి అంటే, నియంతృత్వ పోకడలకు నిలువెత్తు నిదర్శనం ట్రంప్ అంటూ విమర్శించుకొన్నారు. హిల్లరీపై ఈ-మెయిల్స్ వ్యవహారం, మహిళలపై ట్రంప్ చేసిన వ్యాఖ్యలు తదితర అంశాలన్నీ వెలుగులోకి వచ్చాయి. అమెరికాలో ప్రస్తుత రాజకీయాలను అమెరికన్లు ఏవగించుకొంటున్నారని న్యూయార్క్ టైమ్స్, సి.బి.ఎస్. న్యూస్ పోల్ వెల్లడించాయి. ప్రధాన పార్టీల అభ్యర్థులు ఇద్దరూ ఒకలాంటి వారేనని, వీరు దేశాన్ని ఐక్యంగా నిలపగలరా అన్న సందేహాన్ని ఓటర్లు వ్యక్తం చేశారని అధ్యయన

నిర్వాహకులు తెలిపారు. డెమోక్రాటిక్ అభ్యర్థి హిల్లరీ క్లింటన్, రిపబ్లికన్ అభ్యర్థి ట్రంప్ లతో ఎవరికీ నిజాయితీ లేదనీ ఓటర్లు అభిప్రాయపడ్డారు. ఏదేమైనా నవంబర్ 8న జరిగిన ఎన్నికల్లో 2012 నాటి రికార్డును అధిగమించి 3.5 కోట్ల మంది ఓటర్లు ఓటు హక్కును వినియోగించుకొన్నారు (2012 ఎన్నికల్లో 3.23 మంది) అధ్యక్ష బరిలోకి దిగిన అభ్యర్థులు తమ విధానాలను ప్రజలకు వివరించి మెరుగైన పాలనకు ఏ విధంగా కృషి చేస్తారో అని వివరించే సంప్రదాయానికి ఈ ఎన్నికల ప్రచారంలో దాదాపు తెరపడిందని చెప్పొచ్చు.

గత 8 సంవత్సరాల కాలంలో అమెరికాలో డెమోక్రాట్ల పాలనలో నిరుద్యోగం, జాతి వివక్షదాడులు గణనీయంగా పెరిగాయి. వీటికితోడు ఆర్థిక సంక్షోభం కొనసాగుతోంది. దేశ సామాజిక వ్యవస్థపై సగటు అమెరికన్లు విశ్వాసాన్ని కోల్పోతున్న స్థితిలో ట్రంప్ వలస వ్యతిరేకత, ముస్లిం వ్యతిరేకత, వర్ణ వివక్ష వంటి పచ్చిమితవాద ఎజెండాతో ముందుకు వచ్చారు. ట్రంప్ తన వివాదాస్పద వ్యాఖ్యలతో పలువురి దృష్టిని ఆకర్షించారు. వివాదాస్పద వ్యాఖ్యలతో వార్తలలో నిలవడంతోపాటు ప్రత్యర్థుల నుండే కాక, స్వంత పార్టీ వారి నుండి విమర్శల నెదుర్కొన్నారు. ఉద్యోగావకాశాలపై ఆయన ప్రచారం, యువతను విశేషంగా ఆకర్షించిందని, ప్రత్యర్థులపై విమర్శలు గుప్పించి, తాను అధికారంలోకొస్తే అనుసరించే విధానాలను దూకుడుగా చెప్పడం, ముస్లింలు, వలసల సమస్య సిరియన్ శరణార్థుల సమస్య వంటివాటిపై తన వాదనను స్పష్టంగా వినిపించడం అమెరికన్లను విశేషంగా ఆకర్షించింది. దానివల్ల అమెరికన్ల సానుకూల స్పందనే ట్రంప్ ను శ్వేత సౌధం వైపు నడిపిందని విశ్లేషకులు చెబుతున్నారు. హిల్లరీ ప్రచారం విధానపరమైన అంశాలు లేవనెత్తకపోవడం, వ్యక్తిగత అంశాలకే పరిమితంకావడం, గత ప్రభుత్వాల్లో భాగస్వామి అయిన హిల్లరీని ప్రస్తుత సమస్యలకు కారకురాలిగా ఓటర్లు పరిగణించడం ట్రంప్ కు కలసి వచ్చాయి.

ఎన్నికల ఫలితాల అనంతరం అమెరికాలో ట్రంప్ కు వ్యతిరేకంగా “ఈ అధ్యక్షుడు మా కొద్దు” అంటూ నిరసనల వెల్లువ కొనసాగుతోంది. వేలాది మంది నిరసనల్లో పాల్గొంటున్నారు. ఒరేగాన్ రాష్ట్రం కేంద్ర బిందువుగా నిరసనలు సాగుతున్నాయి. న్యూయార్క్ నుండి చికాగో, కాలిఫోర్నియా వరకూ రిపబ్లికన్ అనుకూల, వ్యతిరేక ఆందోళనలు సాగుతున్నాయి. ట్రంప్ పదవీ బాధ్యతలు స్వీకరించే మరుసటి రోజు అంటే 2017 జనవరి 21న వైట్ హౌస్ ఎదుట ప్రదర్శన నిర్వహించేందుకు మహిళలు



సిద్ధమవుతున్నారు. ఈ నిరసన ప్రదర్శనకు ఫేస్ బుక్ లో ఇచ్చిన ఫీలుమపై ఇప్పటికే దాదాపు లక్ష మందికి పైగా మహిళలు ఆసక్తి వ్యక్తం చేయగా దాదాపు 40 వేల మంది మహిళలు తమ సంసిద్ధతను వ్యక్తం చేశారని మార్చ్ సమన్వయకర్త పంటైన్




ట్రంప్ ఎన్నికల ప్రచారంలో ప్రేరేపించిన ధోరణులు మారకపోవచ్చు. మొత్తం ప్రపంచం ప్రత్యేకించి యూరప్ లో మరింతగా మితవాదం వైపు వెళ్లడానికి దోహదపడుతుంది. బాహటంగా ముస్లిం వ్యతిరేకత ప్రకటించిన ట్రంప్ పాలనపై ఇస్లామిక్ తీవ్రవాద సంస్థలు దాడి కేంద్రీకరిస్తే ఉద్రిక్తతలు మరింత

పీటర్సన్ మీడియాకు తెలిపారు. వాటోచీఫ్ జీన్స్ స్టోలెన్ బర్గ్ ట్రంప్ ను హెచ్చరిస్తూ ట్రంప్ ఒంటెత్తు పోకడలు పోవడం అమెరికాకు కానీ, ఐరోపాకు కానీ మంచిది కాదన్నారు. ఈ నిరసనలపై ట్రంప్ మద్దతుదారులు సోషల్ మీడియా వేదికగా ఎదురు దాడి ప్రారంభించారు. నిరసనలు చేస్తున్న వారికి ప్రజాస్వామ్య ప్రక్రియపై గౌరవం లేదని వారు ఆక్షేపిస్తున్నారు.

అమెరికా అధ్యక్షుడిగా ట్రంప్ ఎటువంటి విధానాలను అవలంబించబోతున్నారు.. మిగిలిన దేశాలపై, భారత్ పై ఆయన వైఖరి ఎలా ఉంటుందనేది ప్రస్తుత అంశం. ట్రంప్ ప్రచారం, ఆయన వ్యవహారశైలి పరిశీలిస్తే ట్రంప్ దూకుడుగా వ్యవహరించే అవకాశాలే ఎక్కువ. ఇది అమెరికాతోపాటు, ప్రపంచ వ్యాప్తంగా మితవాదం ప్రబలడానికి, విద్వేషాలు నెలకొనడానికి దోహదం చేయగలదన్న ఆందోళన వ్యక్తమవుతోంది. మన దేశం నుండి ఉద్యోగాల కోసం అక్కడకు వెళ్తున్న యువకుల పట్ల ట్రంప్ ప్రభుత్వ వైఖరి ఎలా ఉంటున్నది వేచి చూడాలి.

ట్రంప్ ను బి.జె.పి. హిందూత్వ శిబిరం ముందు నుండే బలపర్చింది. ఆయన గెలుపు కోసం పూజలు కూడా చేశారు. ముస్లింలపై తీవ్రంగా మాట్లాడిన ట్రంప్ శైలి బి.జె.పి. రాజకీయాలతో పూర్తిగా సరిపోయింది. మోడీకి ట్రంప్ వ్యవహార శైలికి బాగా సరిపోతుందని ట్రంప్ గెలుపు కోసం సంఘపరివార్ ప్రచారం చేసింది. మన పాలకులు భవిష్యత్ లో అమెరికాకు మరింతగా లొంగిపోవడం తథ్యం. చైనాతో మనం వైరుధ్యాలు పెంచుకోవాలనే వత్తిడి పెరగొచ్చు.

పెరగొచ్చు. ఆ ప్రభావం మనపైనా పడుతుంది. ఎన్నికల ప్రచారాన్ని బట్టి పాకిస్తాన్ విషయంలో అమెరికా సహాయాన్ని తగ్గిస్తుందా అన్న అంశాన్ని వేచి చూడాలి. ఎందుకంటే భౌగోళికంగా అమెరికా ఆధిపత్య వ్యూహానికి పాక్ సైనిక కూటమి అనుకూల పాలనా వ్యవస్థ అవసరం. అమెరికాలో ఎవరు అధికారంలోకి వచ్చినా ప్రపంచంపై అమెరికా ఆధిపత్యం కొనసాగడమే అమెరికన్ పెట్టుబడిదారులకు, వారి ప్రతినిధిగా ఉన్న పాలకులకు కావాలి.



ఒరేగాన్ వర్మిటీలో ట్రంప్ కు వ్యతిరేకంగా వెల్లువెత్తిన ప్రదర్శనలు

విజయం అనంతరం ట్రంప్ చేసిన మొదటి ప్రసంగంలో తాను రిపబ్లికన్లకు మాత్రమే కాక అమెరికన్లందరికీ అధ్యక్షుడిగా ఉంటానన్న మాట నిలబెట్టుకొంటారో, లేదో వేచి చూడాలి.

- ఎ.వి.నాగేశ్వరరావు

## కనీస వేతనం పెంచాలి... పంజాబ్ అంగన్ వాడీల ధర్మాలు

పంజాబ్ సి.ఐ.టి.యు. అనుబంధ అంగన్ వాడీ ములాజిమ్ యూనియన్ పిలుపు మేరకు పంజాబ్ మంత్రుల నివాసాల ఎదుట సెప్టెంబరు 7వ తేదీన అక్టోబరు విప్లవం దినోత్సవాన్ని జరుపుకొన్న తర్వాత వేలాది మంది అంగన్ వాడీ కార్మికులు, హెల్పర్లు రాష్ట్రంలోని వివిధ చోట్ల ధర్నాల్లో పాల్గొన్నారు. ఏడు రోజులపాటు కార్యచరణకు ఇచ్చిన పిలుపులో భాగంగా ఆర్థిక, కార్మిక, రెవెన్యూ మంత్రులతో సహా పలువురు మంత్రుల నివాసాల వద్ద ధర్నాలు చేశారు.



# సి.ఐ.టి.యు. అఖిల భారత మహాసభలో ఆమోదించిన తీర్మానాలు

పెద్ద నోట్ల రద్దుపై ఆగ్రహం...

కేంద్రం పెద్ద నోట్లు రద్దు చేయడం పట్ల సి.ఐ.టి.యు. మహాసభ తీవ్ర ఆగ్రహం వ్యక్తం చేసింది. నోట్ల రద్దుతో తలెత్తిన సంక్షోభానికి మోడీ సర్కారే పూర్తి బాధ్యత వహించాలని డిమాండ్ చేసింది. కొత్త కరెన్సీ అందుబాటులోకి వచ్చే వరకు పాత రూ.500, వెయ్యి నోట్లను అన్ని లావాదేవీలకూ అనుమతించాలని కోరింది. నోట్ల రద్దుపై జరిగే నిరసనల్లో పాల్గొనాలని శ్రేణులకు పిలుపునిచ్చింది. ఈ మేరకు తీర్మానాన్ని మహాసభ ఏకగ్రీవంగా ఆమోదించింది. తీర్మానాన్ని జనరల్ సెక్రటరీ తపన్ సేన్ ప్రవేశపెడుతూ ఎలాంటి ముందస్తు ఏర్పాట్లూ, ప్రత్యామ్నాయాలూ చేయకుండా నోట్లను రద్దు చేయడం దుర్మార్గ చర్యగా అభివర్ణించారు. అనాలోచిత నిర్ణయంతో కోట్లాది మంది ఉద్యోగాలకు, ఉపాధికి నష్టం జరిగిందన్నారు. అసంఘటిత రంగ కార్మికులు, రైతులు, వ్యవసాయ కూలీలు, అందరికీ తీరని వ్యధను మిగిల్చిందని విమర్శించారు. క్యూలో నిల్చిని అక్కడికక్కడే ప్రాణాలు విడుస్తున్నారని, పని ఒత్తిడితో బ్యాంక్ ఉద్యోగులు చనిపోయారని తపన్ సేన్ ఆందోళన వ్యక్తం చేశారు. ప్రభుత్వానిది ఎంత అనాలోచిత నిర్ణయమో అది రోజుకో రీతిలో చేస్తున్న ప్రకటనలే ఉదాహరణ అని పేర్కొన్నారు. తీర్మానాన్ని బలపరిచిన కేరళ రాష్ట్ర సహకార శాఖామంత్రి కా||సురేందరన్ మాట్లాడుతూ పెద్ద నోట్ల రద్దుతో వ్యవసాయానికి వెన్నెముకగా ఉన్న సహకార వ్యవస్థ కుదేలైందన్నారు. సహకార బ్యాంకుల్లో పాత నోట్లను అనుమతించనందున రైతులు విత్తనాలు, రుణాలు తదితర ఉత్పాదకాలు పొందలేకపోతున్నారని తెలిపారు. కేంద్ర నిర్ణయానికి వ్యతిరేకంగా కేరళలో బండ్లు, ఆందోళనలు చేశామని చెప్పారు. పెద్ద నోట్ల రద్దు వ్యతిరేకంగా ప్రజలు నిరసన తెలపాలని, వారి ఆందోళనలకు సి.ఐ.టి.యు. మద్దతు ఇస్తుందని పేర్కొన్నారు. అక్టోబర్ విప్లవం శతజయంతి ఉత్సవాలను ఈ ఏడాదంతా నిర్వహించాలని మరో తీర్మానాన్ని మహాసభ ఆమోదించింది.

పని ప్రదేశాల్లో భద్రత కోసం ఆందోళనలు

ప్రభుత్వాలు ముందస్తు చర్యలు చేపట్టాలి

పారిశ్రామిక ప్రదేశాల్లో భద్రతా చర్యలపై సి.ఐ.టి.యు. 15వ జాతీయ మహాసభ తీవ్ర ఆందోళన వ్యక్తం చేసింది. కేంద్ర, రాష్ట్ర ప్రభుత్వాలు, ఫ్యాక్టరీల యాజమాన్యాలు కూడబలుక్కొని పని ప్రదేశాల్లో ఉద్యోగులు, కార్మికుల భద్రతా చర్యలపై నిర్లక్ష్యంగా వ్యవహరిస్తున్నాయని, దీంతో ఏటా వేలాది మంది చనిపోతున్నారని, లక్షల మందికి అంగవైకల్యం కలుగుతోందని పేర్కొంది. పని ప్రదేశాల్లో రక్షణ, కార్మికుల ఆరోగ్య సంరక్షణా చర్యల కోసం ప్రభుత్వాలపై ఒత్తిడి తేవాలని, బ్రేడ్ యూనియన్ ఉద్యమంలో ఈ అంశం ప్రధాన ఎజెండాగా ఉండాలని పిలుపునిచ్చింది. భద్రతా చర్యల చట్టంలోకి అత్యధిక ఉద్యోగులు, కార్మికులను చేర్చేలా కేంద్రం చట్టం తీసుకురావాలని డిమాండ్ చేసింది. తీర్మానాన్ని మహాసభ ఏకగ్రీవంగా ఆమోదించింది. తీర్మానంలోని ముఖ్యాంశాలు... ప్రపంచ కార్మిక

సంఘాల సమాఖ్య (డబ్ల్యు.ఎఫ్.టి.యు) అధ్యయనం ప్రకారం ప్రపంచవ్యాప్తంగా పని ప్రదేశాల్లో జరుగుతున్న ప్రమాదాల్లో సగటున రోజుకు 6,300 మంది మరణిస్తున్నారు. సంవత్సరానికి 20 లక్షల మంది చనిపోవడమో లేక శాశ్వత అంగవైకల్యానికి గురవడమో జరుగుతోంది. ప్రపంచ జీడీపీలో నాలుగు శాతం నష్టం కలుగుతోంది. దాని విలువ రూ.75 లక్షల కోట్లు. భారత దేశంలో పని ప్రదేశాల్లో ప్రమాదాలు ప్రపంచ సగటు కంటే అధికంగా సంభవిస్తున్నాయి. జీడీపీ నష్టం ఆరు శాతం. ఏడాదికి రూ. 4.2 లక్షల కోట్ల నష్టం వాటిల్లుతోంది. ఫ్యాక్టరీలు, గనులు, విద్యుత్ కేంద్రాలు, చమురు శుద్ధి కర్మాగారాలు, నిర్మాణ రంగం, ఐటీ తదితర సర్వీస్ రంగాల్లో జరుగుతున్న ప్రమాదాల్లో ఏటా వేలాది మంది విగతజీవులవుతున్నారు. రెట్టింపు సంఖ్యలో కార్మికులు తీవ్రంగా గాయపడుతున్నారు. కాళ్ళూ, చేతులు పోగొట్టుకొని శాశ్వత అంగవైకల్యం చెందుతున్నారు.

చాలా ప్రమాదాలు నమోదవ్వడం లేదు. యాక్సిడెంట్లను రిపోర్టు చేసే ప్రభుత్వ వ్యవస్థ నిర్వీర్యం అయింది. పలు సందర్భాల్లో యాజమాన్యాలతో కుమ్మక్కవుతోంది. పని ప్రదేశాల్లో తగిన విధంగా భద్రతా చర్యలు చేపట్టడంలో యాజమాన్యాల నిర్లక్ష్యం, లాభాపేక్ష కారణంగా మితిమీరిన ఉత్పత్తి సాధించాలన్న రంది వలన ప్రమాదాలు సంభవిస్తున్నాయి. బాధితుల్లో అత్యధికులు కాంట్రాక్టు, ఔట్సోర్సింగ్ కార్మికులే. ప్రైవేటు విద్యుత్ ప్లాంట్లు, ఉక్కు కర్మాగారాలు, ఫైర్ వర్క్, కెమికల్, కోల్, నాన్ కోల్ ఫ్యాక్టరీలు, రోడ్డు ప్రమాదాల్లో కార్మికులు చనిపోతున్నారు. గ్యాస్, ఆస్పెస్టాస్ రేకులు, రసాయన తదితర కాలుష్యకారక ప్రాజెక్టుల్లో పని చేస్తున్నవారు టీబీ, శ్వాసకోశ వ్యాధులు వంటి భయంకర ఆరోగ్య సమస్యల బారినపడుతున్నారు. ఐటీ సెక్టార్ ఉద్యోగులకూ రేడియేషన్తో కంటి సమస్యలు, ఇంకా ఎన్నో ఆరోగ్య సమస్యలు తలెత్తుతున్నాయి.


మోడీ సర్కారు ఫ్యాక్టరీల చట్టాన్ని యాజమాన్యాలకు అనుగుణంగా సవరించింది. ఐదొందలు, ఆ పైన సిబ్బంది ఉన్న ఫ్యాక్టరీల్లోనే ప్రభుత్వ తనిఖీలు ఉండేలా చట్టం మార్చింది. దీంతో అంతకంటే తక్కువ కార్మికులుండే ఫ్యాక్టరీల్లో అసలు తనిఖీలు ఉండవు. ఈ నేపథ్యంలో పని ప్రదేశాల్లో భద్రత, ఆరోగ్య సంరక్షణ చర్యలకై ప్రభుత్వంపై ఒత్తిడి తేవాలి. ప్రమాదాలు జరక్కుండా నివారణ, జాగ్రత్త చర్యలు, ప్రమాదాలు జరిగినప్పుడు తీసుకోవాల్సిన అత్యవసర ఏర్పాట్లు, నష్ట పరిహారం కోసం పోరాడాలి. బ్రేడ్ యూనియన్ ఉద్యమంలో ఇదొక ప్రధాన ఎజెండాగా ఉండాలి. సి.ఐ.టి.యు తన అన్ని సంఘాల కార్యచరణలో ఈ డిమాండ్ను చేర్చి పోరాడాలి... అని మహాసభ తీర్మానించింది.

పై తీర్మానాలతోపాటు సమాన పనికి సమానవేతనం, దళితులు, గిరిజనులు, మైనార్టీలపై దాడులను ఖండిస్తూ మరియు స్కీం వర్గర్ల సమస్యలపై ఐక్య ఆందోళనలకు పిలుపునిస్తూ తీర్మానాలను మహాసభ ఆమోదించింది.

(వివరాలు వచ్చే సంచికలో)



## ఆంధ్రప్రదేశ్ నుండి ఎన్నికైన సభ్యులు




ఎం.పి.గఢార్, కార్యదర్శి




బేరీరాణి, ఉపాధ్యక్షరాలు


## వర్కింగ్ కమిటీ



సిహెచ్.నరసింగరావు



వి. ఉమామహేశ్వరరావు



ఏ.వి.నాగేశ్వరరావు



కె.స్వరూపరాణి



కె.ధనలక్ష్మి



కె. ఉమామహేశ్వరరావు



కె.సుబ్బరావమ్మ



యం.జగ్గనాయుడు

## ఆల్ ఇండియా కౌన్సిల్ సభ్యులు

1. పి.అజయకుమార్ (సెంటర్)

5. ఎస్.రమేష్ (విశాఖ)

10. ఎన్.సిహెచ్.శ్రీనివాసు

15. కె.మురళి

2. పి.రోజా (సెంటర్)

6. అయోధ్యరామరాజు

11. వై.నరసింహరావు

16. యం.రాధాకృష్ణ

3. యం.బాలకాశీ (సెంటర్)

7. కె.వేణుగోపాల్

12. కె.నాగేశ్వరరావు

17. ఎన్.సిహెచ్.సామ్రాజ్యం

4. యం.గోవిందరావు  
(శ్రీకాకులం)

8. రాజారామ్మోహన్ రావు

13. చీకటి శ్రీనివాసరావు

19. సిహెచ్.నాగబ్రహ్మచారి

9. డిఎన్.వి.డి.ప్రసాద్

14. పి.మోహనరావు

20. సిహెచ్.సుందరయ్య



# నల్లధనం పేరుతో కార్మికవర్గం, మధ్యతరగతిపై దిడి

- పిన్నమనేని మురళీకృష్ణ

నల్లధనం, అవినీతిని కూకటి వేళ్లతో పెకలించాలి. వీటిపై యుద్ధం చేయడానికే రూ.500/-, రూ.1000/- నోట్లను రద్దు చేస్తున్నానని నవంబరు 8న ప్రధాని మోడీ ఆకస్మికంగా ప్రకటించారు. మొదటి నుండి ఆయన్ను సమర్థిస్తున్న టి.వి.చానల్స్, బడా పత్రికలు నల్లధనంపై దండయాత్ర అని, రద్దు చేసిన నోట్లను ఊడ్చుతున్న ఫోటోలు వేసి నల్ల దొరలకు అనూహ్య, ఆకస్మిక షాక్ ఇచ్చినట్లు ప్రచారం చేశాయి. 'ఇతరులకు 60 సంవత్సరాలు అధికారం ఇచ్చారు. నాకు 60 మాసాలు ఇస్తే మార్పు తెస్తా'నని ఎన్నికల్లో మోడీ ఊదరగొట్టారు. ఇప్పటికి 30 మాసాలు గడిచిపోయాయి. అసలు మోడీ వచ్చినప్పటి నుండి ప్రచార ఆర్భాటలేకానీ కార్మిక వర్గానికి, గ్రామీణ రైతాంగానికి, వ్యవసాయ కార్మిక వర్గానికి ఒక్క మేలు కూడా చేయలేదు. మొదట స్వచ్ఛభారత్ పేరుతో తంతు నడిపారు. తర్వాత జన్ ధన్ యోజన పేరుతో 25 కోట్ల మందికి బ్యాంకు ఖాతాలు తెరిపించినా సంక్షేమ చర్యలేమీ చేపట్టలేదు.

అంతర్జాతీయంగా ముడి పెట్రోలు ధరలు సగానికి తగ్గినా పెట్రోలు, డీజిల్, వంటగ్యాస్ రేట్లు తగ్గించలేదు. 'మేక్ ఇన్ ఇండియా' అంటూ 40 దేశాలు తిరిగినా పారిశ్రామిక ఉత్పత్తి పెరగలేదు. కోటి మందికి ఉద్యోగాల వాగ్దానం అమలు కాలేదు. వ్యవసాయ రంగంలో మరింత సంక్షోభం పెరిగింది. రైతుల ఆత్మ హత్యలు 26 శాతం పెరిగాయి. నిత్యావసర వస్తువుల ధరలు ప్రజలకు అందుబాటులో లేవు. ఈ వైఫల్యాలను కప్పిపెట్టుకోడానికే నోట్ల రద్దు పేరుతో సరికొత్త కార్యక్రమం చేపట్టారు. స్వామికార్యం, స్వకార్యం నెరవేర్చుకోడానికి నల్లధనం పేరుతో కార్మిక వర్గం, మధ్యతరగతి, సామాన్య ప్రజలపై దాడికి పూనుకున్నారు. మోడీ చేసిన వాదనలు...

**1) నల్లధనాన్ని అరికట్టడం:** నల్లధనం అంటే ఏమిటి? అన్ని రకాల చట్టవిరుద్ధమైన ఆర్థిక కార్యకలాపాలు నల్లధనం కిందకు వస్తాయి. ప్రభుత్వానికి కట్టాల్సిన పన్నులు ఎగ్గొట్టడం, ఎగుమతి, దిగుమతుల్లో దొంగ లెక్కల ద్వారా డబ్బులు విదేశాలకు పంపడం, స్మగ్లింగ్, ఖరీదైన స్థలాలు, భవనాలు ఎక్కువ ధరలకు కొని తక్కువ ధరకు రిజిస్ట్రేషన్ చేసుకోవడం, బంగారు బిస్కెట్లు, బంగారు ఆభరణాల

రూపంలో నిల్వచేయడం, బ్యాంకుల నుండి అప్పులు తీసుకొని వేరేవాటికి మళ్లించి బ్యాంకులకు అప్పులు ఎగ్గొట్టడం వగైరాలన్నిటిలో నల్లధనం ఉన్నది. నోట్ల రూపంలో ఉన్న నల్లధనం 6 శాతమేనని ఆర్థికవేత్తలు చెబుతున్నారు. నోట్ల రద్దు వలన కొండను తవ్వి ఎలుకను పట్టినట్లు నల్లధనం ఏమీ తగ్గదు.

**2) నకిలీ కరెన్సీని అరికట్టడం:** దేశంలో నకిలీ కరెన్సీ (దొంగనోట్లు) మొత్తం నోట్ల చలామణిలో 0.028 మాత్రమే. ఎంతో టెక్నాలజీ అభివృద్ధి చెందిన అమెరికాలో మన దేశంలో కంటే ఎక్కువ


దొంగనోట్లు చలామణిలో ఉన్నాయి. పాకిస్తాన్తో మనకు తగాదాలు ఉండటం వలన బి.జె.పి. మత కారణం వల్ల నకిలీ కరెన్సీ మన దేశంలోకి వస్తోందని ప్రజలను నమ్మించే ప్రచారం చేస్తున్నారు. మరి కొత్తగా ముద్రించే రూ.500/-, రూ.2,000/-నోట్లు కూడా నకిలీ చేసి పంపించే అవకాశం లేదా?

**3) అవినీతిని అరికట్టడం:** నరేంద్రమోడీ అధికారంలోకి వచ్చిన తర్వాత ఏ అవినీతి పరుడినైనా జైల్లో పెట్టారా? విదేశాల్లో స్విస్ బ్యాంకుల్లో నిల్వ చేసిన డబ్బు ఒక్క రూపాయి తెచ్చారా? 680 మంది పేర్లు ప్రభుత్వం వద్ద ఉన్నా ఎందుకు బహిర్గతం చేయడం లేదు. బ్యాంకులకు రూ.9 వేల

కోట్లు ఎగ్గొట్టిన విజయ్ మాల్యా లండన్ కు విమానంలో ఎలా వెళ్లగలిగాడు. వీటికి సమాధానాలు లేవు.

**1) తీవ్రవాదులకు డబ్బు అందకుండా చేయటం:** ప్రపంచంలో ఉగ్రవాదులకు నోట్ల రూపంలో కాక ఆన్లైన్ బ్యాంకింగ్ ద్వారా డబ్బు ముడుతున్నట్లు అందరూ అంగీకరిస్తున్నారు. సంపన్న దేశాలు వారి రాజకీయ, వ్యాపార ప్రయోజనాల కోసం కొన్ని సంస్థల పేరుతో ఉగ్రవాదులకు ఆయుధాల సరఫరా కొరకు ఆన్లైన్ ద్వారా చెల్లింపులు చేస్తున్నది బహిరంగ రహస్యం.

పార్లమెంటు సభ్యుడిగా ఎన్నిక కావడానికి రూ.70 లక్షలు ఖర్చు దాటరాదని నిబంధన ఉంది. నరేంద్ర మోడీకి చిత్తశుద్ధి ఉంటే చట్టవిరుద్ధంగా కోట్ల రూపాయలు ఖర్చుపెట్టి ఎన్నికైన వారిపై చర్య తీసుకోవాలి. అవినీతిపై యుద్ధం అక్కడ ప్రారంభించాలి. సంపన్నులు నిద్రపట్టక నిద్రమాత్రలు వేసుకుంటున్నారని మోడీ చెబుతున్నారు. వాస్తవంగా దేశంలో సాధారణ ప్రజలు అసంఘటిత



★ పేదల, రైతుల ముక్కుపిండి రుణాలు వసూలు....!


★ బడా పెట్టుబడిదారులకు రూ.7,016 కోట్లు అప్పులు రద్దు....!





శేండ్ల బిల్లున్న అనారోగ్య వర్తమం వల్ల చిరువ్యాపారులు నివేదితమైనారు. విజయవాడలో నిర్ణయ రద్దీగా ఉండే నల్లదొడ్డు ప్రాంతంలో వ్యాపారులు భోజనావసరం కోసం వద్దే నిల్వపెట్టుకున్న ఎండ బిల్లు పాలైంది.

రంగ కార్మికులు, గ్రామీణ ప్రజలు, రైతు కూలీలు బ్యాంకుల చుట్టూ క్యూలు కడుతున్నారు. ఇప్పటికే దేశంలో పెద్ద నోట్ల రద్దు కారణం వలన 70 మంది చనిపోయారు. పాత రూ.500/- నోటు మారక, చిల్లర దొరక్క బియ్యం, కందిపప్పు మొ॥ సరుకులు కొనడానికి అప్టకష్టాలు పడుతున్నారు. విద్యాలయాల్లో, ప్రైవేటు ఆసుపత్రుల్లో ఫీజులు చెల్లించడం కష్టమవుతోంది. రోజువారీ అవసరాలు కూడా కుదించుకుంటున్నారు. బ్యాంకుల దగ్గర గంటల తరబడి ఇతర పనులు మానుకొని క్యూలో నిలబడాల్సిన దుస్థితి నెలకొంది. దేశంలో ఆర్థిక ఎమర్జెన్సీ విధించినట్లయింది. డబ్బున్న పెద్దోళ్ల వద్ద నోట్ల రూపంలో కంటే ఇతర మార్గాల్లో నల్లధనం ఉంది. ఇది బయటకు రాదు. దళారీ వ్యవస్థ ద్వారా, అవినీతి వద్దతుల ద్వారా నల్లడబ్బును మార్చుకోగలరు. నష్టపోయేది సామాన్య ప్రజలే.



దేశంలో బ్యాంకుల నుండి బడా కార్పొరేట్లు 11 లక్షల కోట్ల రూపాయల అప్పులు తీసుకొని వేరే మార్గాలకు మళ్లించి బకాయిలు పెట్టారు. ఇప్పుడు ఆ డబ్బు సాధారణ ప్రజల నుండి భర్తీ చేయడానికి పెద్ద నోట్ల రద్దు ఎత్తుగడ. బ్యాంకుల్లో సేవింగ్ ఖాతాలో రూ.2.50 లక్షలు డిపాజిట్ చేయొచ్చు. కానీ తీసుకోవడానికి వారానికి రూ.24 వేలకే పరిమితి విధించారు. ఏ.టి.ఎం.లో రూ.2 వేలు మాత్రమే తీసుకొనే అవకాశం ఉంది. నోట్ల మార్పిడి కూడా రూ.4 వేల వరకే. ఈ దిగ్బంధం వలన ఇప్పటికే 6 లక్షల కోట్లు బ్యాంకుల్లో జమ అయ్యాయి. పెళ్లిళ్లకు, ఇంటి నిర్మాణానికి, ఆస్తులు కొనుగోలు చేయడానికి నోట్ల రూపంలో దాచుకున్న వారు బలైపోతున్నారు. మధ్యతరగతిలో కొంత భాగాన్ని ఇన్కమ్టాక్స్ పరిధిలోకి తేవడానికి నోటీసులు పంపుతున్నారు. దేశంలో 53 శాతం సంపద ఒక్క శాతం మంది వద్ద పోగుపడి ఉంది. వారి వద్దే ఎక్కువ నల్లధనం ఉన్నది. ఇందులో 80 శాతం

దేశం బయటకు వెళ్తున్నది. నోట్ల రద్దు వలన వీరికి ఏ నష్టం జరుగదు.

2011లో దేశంలో రూ.4 లక్షల కోట్ల డబ్బు చలామణిలో ఉండేది. వివిధ రూపాల్లో పన్నులు పెరగడం, ధరలు పెరగడం, రూపాయి విలువ తగ్గడం, నగదు మారకం పెరగడం వలన 2016లో రూ.17.50 లక్షల కోట్లకు చలామణి పెరిగింది. ఒక భవన నిర్మాణ కార్మికుడు, ఆటో డ్రైవరు, గ్రామాల్లో వ్యవసాయ కార్మికుడు కూలి చెల్లింపుల్లో రూ.500/- నోటు పొందుతున్నాడు. వారం రోజులకోసారి కూలి డబ్బులు ద్వారా కొద్ది నోట్లు వారి చేతుల్లోకి వస్తున్నాయి. నేడు దేశంలో చిల్లర దొరక్క ఇబ్బంది పడుతున్నది ప్రధానంగా వీరే.

మోడీ పెద్ద నోట్లు రద్దు చేయగానే చంద్రబాబు అవకాశవాదనతో మొదట మద్దతునిచ్చారు. తానే రూ.1000/- నోటు రద్దు చేయాల్సిందిగా ప్రధానికి లేఖరాశానని గొప్పలు చెప్పుకున్నారు. అవినీతిపరుల గుండెల్లో రైళ్లు పరుగెడుతున్నాయని చంద్రబాబు వ్యాఖ్యానించారు. మధ్యలో లిప్టు ఆగిపోతే సెల్ఫోన్ లేని వ్యక్తి ఎంత ఆందోళనకు గురవుతాడో అలా ఉంది ప్రజల పరిస్థితి అని ఇప్పుడు అంటున్నారు. వెంటనే రూ.10 వేల కోట్లు చిల్లర పంపాలని కేంద్రాన్ని కోరారు.

**మోడీ అసమర్థత:** రూ.500 నోట్లు రద్దు చేస్తున్నప్పుడు చలామణిలో ఉన్న నోట్లకు సమానంగా కొత్త నోట్లు ముద్రించి సిద్ధం చేసుకోవాలి.

ఇల్లు కాలుతుంటే బావి తవ్వి న చందంగా నవంబర్ 10 నుండి కొత్త రూ.500 నోట్లు ముద్రణ ప్రారంభించారు. మోడీ 50 రోజులు ఓపిక వట్టండని అంటూంటే ఆర్థికవేత్తలు మాత్రం 6 మాసాలకు గానీ రద్దయిన నోట్లకు సమానంగా కొత్తనోట్లు రావంటున్నారు. రూ.500, 1000 నోట్ల వలన నల్లధనం

పెరిగిందనుకుంటే కొత్త 2000 రూపాయల నోట్ల వలన నల్లధనం పెరగదా?

నరేంద్రమోడీ తన వైఫల్యాలను కప్పిపెట్టుకోడానికి సంకుచిత రాజకీయ ప్రయోజనాలకు, కార్పొరేట్ల లాభాల కొరకు వేసిన ఈ ఎత్తుగడ వికటిస్తుంది. 3 వారాలు దాటినా పరిస్థితి చక్కబడలేదు. దేశవ్యాప్తంగా మోడీ మీద భ్రమలు తొలగుతున్నాయి. ప్రజల కష్టాల నుండి నిరసన జ్వాలలు పెరుగుతున్నాయి. పార్లమెంట్లో 13 పార్టీలకు చెందిన 200 మంది సభ్యులు నోట్ల రద్దుపై నిరసన వ్యక్తం చేశారు. ఇది నల్లధనంపై యుద్ధం కాదని, మధ్యతరగతి, సాధారణ కార్మికులపై యుద్ధమని స్పష్టంగా కనబడుతోంది.



## అంగన్ వాడీ వర్కర్లు, హెల్పర్ల సమస్యలను పరిష్కరించాలి

అంగన్ వాడీ ఉద్యోగులు నెలలతరబడి అనేక సమస్యలతో ఇబ్బందులు పడుతున్నారు. 2015 డిసెంబర్ నుండి రేషన్ షాపుల



ద్వారా సెంటర్ కు సరుకులు తెచ్చుకుంటున్నా ట్రాన్స్ పోర్ట్ చార్జీలు ఇవ్వడంలేదు. కొన్ని జిల్లాల్లో సెంటర్ల అద్దెలు, టీఎ బిల్లులను గత నవంబర్ నుండి ఇవ్వలేదు. మార్చి నుండి కొన్ని జిల్లాల్లో రిటైర్ మెంట్ బెనిఫిట్స్ ఇవ్వలేదు. అనంతపురం

జిల్లాల్లో లింక్ వర్కర్లకు ఏప్రిల్ నుండి వేతనాలు ఇవ్వలేదు. ప్రస్తుతం వీరిని తొలగిస్తామని బెదిరిస్తున్నారు. 2 సంవత్సరాలుగా మినీ వర్కర్లకు కేంద్రం పెంచిన రూ.750/- ఎరియర్స్ ఇవ్వలేదు. వర్కర్లు, హెల్పర్లు చనిపోయినా గ్రూపు ఇన్సూరెన్స్ అమలు కావడం లేదు. ఏప్రిల్ నుండి ఇస్తున్న వేతనాలకి ఇంక్రిమెంట్ 63 రూపాయలు కట్ చేశారు. కొత్తగా బయోమెట్రిక్ విధానం అమలు జరుపుతున్నారు. వితంతు పెన్షన్ ఆపేశారు. స్టార్ట్ పల్స్ సర్వే, ఆన్ లైన్ డ్యూటీల వలన ప్రీ స్కూల్ దెబ్బ తింటుంది. ప్రస్తుత ప్రీ స్కూల్ ను మార్పు చేస్తూ 3211 మెమోని తీసుకొచ్చారు. సెంటర్లను క్లబ్ చేయడం వలన పిల్లల సంఖ్య తగ్గిపోతుంది. ప్రీ స్కూల్ పిల్లలకి సాయంత్రం ఇచ్చే స్నాక్స్ ఇవ్వడం లేదు. హెల్పర్ల ప్రమోషన్లు అమలు చేయడం లేదు. పై సమస్యలను పరిష్కరించాలని అనంతపురం కార్యాలయం వద్ద అంగన్ వాడీ టీచర్స్ & హెల్పర్స్ నవంబర్ 22న ధర్నా చేసి ఐ.సి.డి.ఎస్. పి.డి.కి వినతిపత్రం ఇచ్చారు. జాయింట్ లెవల్ మీటింగ్ వేస్తామని హామీ ఇచ్చారు. ఈ కార్యక్రమంలో యూనియన్ జిల్లా కార్యదర్శి వి.వనజ, అధ్యక్షురాలు ఉషారాణి, రమాదేశి, శ్రీదేవి తదితరులు పాల్గొన్నారు.

శ్రీకాకుళం

## న్యూట్రీషన్ కౌన్సిల్లో బకాయిలను విడుదల చేయాలి.. విధుల్లోకి తీసుకోవాలి

నవంబరు 19వ తేదీన శ్రీకాకుళం జిల్లాలో అమృతహస్తం ప్రాజెక్టులు ఇచ్చాపురం రూరల్, మందస, సారవకోట, సీతంపేట ప్రాజెక్టుల్లో 515 మంది న్యూట్రీషన్ కౌన్సిలర్స్ ను నియమించింది. వీరికి నెలకు రూ.3 వేలు ఇస్తున్నారు. అంగన్ వాడీ సెంటర్ కు గర్భిణీలు, బాలింతలను తీసుకొచ్చి అదనపు పౌష్టికాహారం తీసుకొనేందుకు వీరు సహాయపడుతున్నారు. వీరికి 11 నెలల నుండి వేతనాలు ఇవ్వడం లేదు. కేంద్ర ప్రభుత్వం బడ్జెట్ తగ్గించిందని విధుల నుండి తొలగిస్తున్నారు. దీనికి నిరసనగా శ్రీకాకుళం జిల్లా కలెక్టర్ కార్యాలయం ఎదుట 200 మంది న్యూట్రీషన్ కౌన్సిలర్స్ ధర్నా చేశారు. యూనియన్ రాష్ట్ర అధ్యక్షురాలు జి.బేబీరాణి మాట్లాడుతూ



న్యూట్రీషన్ కౌన్సిలర్స్ ను వెంటనే విధుల్లోకి తీసుకోవాలని, బకాయిలను విడుదల చేయాలని డిమాండ్ చేశారు. అనంతరం జాయింట్ కలెక్టర్ కు వినతిపత్రం ఇచ్చారు. 11 నెలల బకాయిలు విడుదల

చేస్తామని జేసీ హామీ ఇచ్చారు. ఈ కార్యక్రమంలో జిల్లా సెక్రటరీ హిమప్రభ, సుజాత, లత, సుధ, నాగమణి తదితరులు పాల్గొన్నారు.

ఏలూరు

## బయోమెట్రిక్ విధానాన్ని రద్దు చేయాలి

రాష్ట్రంలో ఎక్కడలేని విధంగా పశ్చిమగోదావరి జిల్లాలో అంగన్ వాడీ వర్కర్లు, హెల్పర్లకు బయోమెట్రిక్ విధానాన్ని కలెక్టర్ అమలు చేస్తున్నారు. అంగన్ వాడీ సెంటర్లలో కాకుండా దగ్గరలో ఉన్న ప్రభుత్వ (ఎం.ఆర్.ఓ, ఎం.డి.ఓ., డి.ఎం & హెచ్.ఓ...) కార్యాలయాల్లో మిషన్ పెట్టి రోజూ ఉదయం, సాయంత్రం అక్కడకు వెళ్లి వేలిముద్ర వేయాలి. దీని వల్ల ఒక్కొక్కరికి కనీసం ఆటోకు చార్జీలు అవుతున్నాయి. సమయానికి సెంటర్ కు వెళ్లేకపోతున్నారు. పిల్లల్ని సెంటర్ కు తీసుకురావడానికి హెల్పర్లు ఇబ్బందులు పడుతోంది. ఈ నేపథ్యంలో బయోమెట్రిక్ విధానాన్ని రద్దు చేయాలని నవంబర్ 7వ తేదీన ఏలూరు కలెక్టరు కార్యాలయం వద్ద అంగన్ వాడీ వర్కర్స్ & హెల్పర్స్ యూనియన్ ఆధ్వర్యంలో ధర్నా జరిగింది. సి.ఐ.టి.యూ రాష్ట్ర ఉపాధ్యక్షురాలు కె.స్వరూపరాణి పాల్గొని అంగన్ వాడీ ఉద్యోగులను వేధింపులకు గురిచేస్తున్న బయోమెట్రిక్ విధానాన్ని రద్దు చేయాలని డిమాండ్ చేశారు. అనంతరం కలెక్టరుకు వినతిపత్రం అందజేశారు. 15 రోజుల్లో సెంటర్ లోనే మిషన్లు పెట్టిస్తానని కలెక్టరు హామీ ఇచ్చారు. కార్యక్రమంలో యూనియన్ నాయకులు పి.భారతి, కె.విజయలక్ష్మి, హైమావతి తదితరులు పాల్గొన్నారు.

గుంటూరు

## సమస్యలు పరిష్కరించాలని ఆశా వర్కర్ల ధర్నా



తామెదుర్కొంటున్న సమస్యలను వెంటనే పరిష్కరించాలని ఏపీ ఆశా వర్కర్స్ యూనియన్ ఆధ్వర్యంలో స్థానిక డీఎంహెచ్ ఓ కార్యాలయం వద్ద ధర్నా నిర్వహించారు. ఈ సందర్భంగా యూనియన్ జిల్లా ప్రధాన కార్యదర్శి డి.శివకుమారి మాట్లాడారు. పెండింగ్ పారితోషకాలు విడుదల చేయాలని, యూనిఫాం అందజేయాలని, మూడేళ్లుగా పెండింగ్ లో ఉన్న 104 పారితోషికాలను ఇవ్వాలని, పుష్కర బకాయిలు విడుదల చేయాలని డిమాండ్ చేశారు. ధర్నా అనంతరం జిల్లా వైద్య ఆరోగ్యశాఖాధికారి డాక్టర్ టి.పద్మజారాణికి వినతిపత్రం అందచేశారు. కార్యక్రమంలో షేక్ షకీలా, సత్యవతి, గోవిందమ్మ, సంధ్య పాల్గొన్నారు.



## పెద్ద నోట్ల రద్దు - ప్రజలు, కార్మికులకు తిప్పలు

పెద్ద నోట్ల రద్దుతో కోట్లాది మంది ప్రజలు, కార్మికుల జీవితాలను అల్లకల్లోలం చేసిన ప్రధాని నరేంద్ర మోడీ దేశ ప్రజలకు బేషరతుగా క్షమాపణలు చెప్పాలి. ప్రాణాలు కోల్పోయిన కుటుంబాలకు తక్షణమే నష్టపరిహారం చెల్లించాలి. కేంద్ర, రాష్ట్ర ప్రభుత్వ ఉద్యోగులు, కార్మికులకు నవంబర్ నెల జీతాలు నగదు



రూపంలోనే చెల్లించాలి. సాధారణ ప్రజానీకం అవసరాలు తీర్చడానికి చిల్లర నగదును చలామణిలోకి తీసుకురావాలని కేంద్ర ప్రభుత్వాన్ని డిమాండ్ చేస్తూ విజయవాడ నగరంలో మాకినేని బసవపున్నయ్య విజ్ఞాన కేంద్రంలో సి.ఐ.టి.యు. రాష్ట్ర కమిటీ ఆధ్వర్యంలో జరిగిన రౌండ్ టేబుల్ సమావేశం ఏకగ్రీవంగా తీర్మానించింది.

## గుడ్డలను ప్రభుత్వమే సరఫరా చేయాలి లేదా, బడ్జెట్ పెంచాలి

మధ్యాహ్న భోజన పథకానికి పెరుగుతున్న ధరలకు అనుగుణంగా బడ్జెట్ పెంచకపోగా “మూలిగే నక్కపై తాటికాయ పడ్డట్టు” మూడో గుడ్డు పెట్టాలని జీఓ విడుదల చేసింది. బడ్జెట్ మాత్రం పెంచలేదు. సివిల్ సప్లై ద్వారా సరుకులు, కోడి గుడ్డు సరఫరా చేయాలని మండల కేంద్రాల్లో మధ్యాహ్న భోజన పథకం యూనియన్ ఆధ్వర్యంలో ధర్నాలు జరిగాయి.

2003 నుండి ఈ పథకాన్ని ద్వైతా గ్రూపు మహిళలు నిర్వహిస్తున్నారు. ఇస్కాన్, వేదాంతి, నాంది, హరేరామ హరేకృష్ణలాంటి ప్రైవేటు సంస్థలకు రాష్ట్రంలో వివిధ ప్రాంతాల్లో అప్పజెప్పారు. వీరెక్కడా కోడిగుడ్డు పెట్టడం లేదు. ఆ నిబంధన పాటించకపోయినా ప్రభుత్వం పట్టించుకోవడం లేదు. మూడో గుడ్డు పెట్టాలని వర్గర్ల మీద అధికారులు తీవ్రమైన వత్తిడి చేస్తూ మూడు గుడ్డు పెట్టకపోతే తొలగిస్తామంటున్నారు. ప్రభుత్వం స్వచ్ఛంద సంస్థలు, వారి అనుయాయులకు అప్పగించేందుకు ప్రయత్నాలు ముమ్మరం చేస్తోంది.

ప్రభుత్వం సెంటర్లకు గుడ్డు సరఫరా చేయాలి. లేదా మూడు గుడ్డులకు సరిపడా బడ్జెట్ ఇవ్వాలి. పెరిగిన ధరలకు అనుగుణంగా ప్రాథమిక తరగతి విద్యార్థికి రూ. 10/-, హైస్కూల్ విద్యార్థికి రూ. 12/- బడ్జెట్ ఇవ్వాలి. నెలనెలా బిల్లులు, వేతనాలు చెల్లించాలని మధ్యాహ్నభోజన వర్కర్స్ యూనియన్ డిమాండ్ చేసింది. మూడు గుడ్డు పెట్టాలని నిర్ణయానికి వ్యతిరేకంగా కార్మికులు సంఘటితంగా బడ్జెట్ పెంపుదల, గుడ్డు సరఫరా కోసం ఆందోళనలకు పిలుపునిచ్చింది.

## హమాలీ ఫెడరేషన్ నూతన కమిటీ ఎన్నిక

హమాలీ కార్మికుల రాష్ట్ర ఫెడరేషన్ నూతన కన్వీనింగ్ కమిటీ కన్వీనర్ గా కె. ఉమామహేశ్వరరావు ఎన్నికయ్యారు. విజయవాడలో జరిగిన రాష్ట్ర సమావేశంలో ఎన్నికై నూతన కమిటీ సభ్యులుగా ఎస్. రంగారావు, వి. కొండలరావు, ఎం. సుబ్బారావు, ఈ. వి. నారాయణ, ఎం. సీతారాములు, బి. సుబ్రహ్మణ్యం, వై. నేతాజీ, టి. మహేష్, ఎన్. వి. సుబ్బారెడ్డి, పి. చైతన్యతో పాటు మరో 17 మందిని సమావేశం ఏకగ్రీవంగా ఎన్నుకుంది. సమావేశంలో సి.ఐ.టి.యు. రాష్ట్ర ప్రధాన కార్యదర్శి ఎం. వి. గృహర్ మాట్లాడుతూ హమాలీలకు పనిభద్రత, గుర్తింపుకార్డులు, ప్రమాద బీమా, పెన్షన్తో సహా అన్ని రకాల సదుపాయాలూ కల్పించాలన్నారు. పట్టణాల్లో ఆర్థిక ప్రగతికి మూలమైన ఎగుమతి, దిగుమతిలో హమాలీల పాత్ర కీలకమైందని తెలిపారు. వారి రెక్కల కష్టం వల్లే ప్రభుత్వాలకు కోట్లాది రూపాయల ఆదాయం వస్తోందని చెప్పారు. కె. ఉమామహేశ్వరరావు మాట్లాడుతూ 50 కిలోల పైబడి బరువును మోయించకూడదనే నిబంధనను ఎవరూ అమలు చేయడం లేదని గర్హించారు.





## మున్సిపల్ కార్మికుల ఛలో డీఎంపి ఆఫీస్

రాష్ట్రంలోని 40 వేల మంది మున్సిపల్ పారిశుధ్య, ఇంజనీరింగ్ కార్మికులను పెట్టుబడిదారులకు అప్పగించి బానిసలుగా మార్చడమే గాక, వట్టణ ప్రజానీకం మీద విపరీతమైన భారాలు మోపి వారి జీవితాలను నాశనం చేసే జీఓ ఎం.ఎస్. నెం.279ని తక్షణమే రద్దు చేయాలని, మున్సిపల్ కార్మికులను బానిసలుగా మార్చి, ప్రజలపై భారాలు మోపే 279 రద్దు, 151, 193 జీఓల మేరకు జీతాల పెంచాలని, సమాన పనికి సమాన వేతనం చెల్లించాలని, ఔట్సోర్సింగ్, కాంట్రాక్ట్, ఎన్.ఎం.ఆర్.లను పర్మినెంట్ చేయాలని డిమాండ్ చేస్తూ నవంబర్ 16న డి.ఎం.ఏ.గుంటూరు కార్యాలయం వద్ద ధర్నా జరిగింది.

పట్టణాల్లో పారిశుధ్యం, మంచినీరు, డ్రైనేజీ, లైటింగ్, మెకానిక్, వాహనాలు తదితర పనులను ప్రైవేట్ సంస్థలకు కట్టబెట్టడం సమర్థనీయం కాదు. ముఖ్యమంత్రి సలహా మేరకు విజయవాడ నగర పాలక సంస్థలో మెయిన్ రోడ్లు అన్నీ కాంట్రాక్ట్ తీసుకున్న బి.వి.జి కంపెనీ భాగోతం తెలిసిందే. అనేక ప్రాంతాల్లోని హాస్పిటల్స్లోని ప్రైవేట్ కంపెనీల నిర్వాకం అధ్వానంగా ఉంటోంది.

లాభాలే పరమావధిగా భావించే ప్రైవేట్ కంపెనీలు ప్రజా సంక్షేమాన్నీ అంతగా పట్టించుకోవు. అన్ని రకాల అనర్థాలకు కారణమయ్యే 279 జీఓను తక్షణమే రద్దు చేసి ఔట్సోర్సింగ్, కాంట్రాక్ట్, ఎన్.ఎం.ఆర్. కార్మికులను పర్మినెంట్ చేయాలని డిమాండ్ చేశారు.

ఎల్ఈడీ లైట్ల పేరుతో గత 20 సంవత్సరాలుగా మున్సిపాలిటీలను నమ్ముకొని బతుకుతున్న స్ట్రీట్ లైటింగ్ కార్మికులను తొలగించడం అక్రమం. తొలగింపులు ఆపి, ఆ కార్మికులకు

ఉద్యోగ భద్రత కల్పించాలి. ఔట్సోర్సింగ్ కార్మికులకు జీఓ ఎంఎస్ నెం.151, ప్రకారం పారిశుధ్య కార్మికులకు రూ 12 వేలు, వాటర్ సప్లై, పార్కులు, డ్రైనేజీ, మెకానిక్, డ్రైవర్లు, కంప్యూటర్ ఆపరేటర్లకు రూ 15 వేలు, ఆఫీసు స్టాఫ్కు రూ 17,500/- స్కూల్ స్వీపర్స్కు జీఓ 193 ప్రకారం జీతాలను రూ 1623/- వారికి రూ 4 వేలు, రూ 2,600/- ఉన్నవారికి రూ 8 వేలకు జీతం పెంచుతూ ఉత్తర్వులు వెంటనే జారీ చేయాలని డిమాండ్ చేశారు. కార్యక్రమంలో పి. రామచంద్రరావు, ఎం.డేవిడ్, కె. తిరుపాతి, నాగభూషణం, గార్లపాటి లక్ష్మి, ఎం.శివలక్ష్మి, బి.సోమయ్య, నూకరాజు తదితరులు పాల్గొన్నారు.

### అర్బన్ హెల్త్ కేంద్రాలను ప్రభుత్వమే నిర్వహించాలి

అర్బన్ హెల్త్ సెంటర్స్ కాంట్రాక్ట్ ఎంప్లాయిస్ యూనియన్ (సి.ఐ.టి.యు.) ఆధ్వర్యంలో హెల్త్ కేంద్రాల ఉద్యోగులు విజయవాడలోని అలంకార్ సెంటర్ వద్ద ధర్నా చేశారు. సి.ఐ.టి.యు. నేత నాగేశ్వరరావు మాట్లాడుతూ పట్టణ ప్రాంతాల్లోని పేదలకు ఉచిత వైద్యసేవలందిస్తున్న అర్బన్ హెల్త్ కేంద్రాలను అపోలో, ధనుష్ ఇన్ఫోటెక్ వంటి కార్పొరేట్ సంస్థలకు అప్పగించడం సరైనది కాదన్నారు. గతంలో స్వచ్ఛంద సంస్థల ఆధ్వర్యంలో నడిచిన అర్బన్ హెల్త్ సెంటర్ల నిర్వహణకు రూ.62 వేలను ప్రభుత్వం నెలకు ఖర్చు చేసిందని, ఇప్పుడు రూ.3.5 లక్షలను ఖర్చు చేస్తోందని అపోలో, ధనుష్ సంస్థకు ఏడాదికి అదనంగా రూ.80 కోట్లు కట్టబెడుతోందన్నారు. ప్రజలకు అందుతున్న జాతీయ కార్యక్రమాలు పల్స్ పోలియో, పైలేరియా, ఇంటి వద్ద వైద్యం వంటి సేవలు

ఉండవని, ఈ సేవలను ప్రైవేట్ కంపెనీలు అందించకపోయినా ప్రభుత్వం అప్పనంగా ప్రజాధనాన్ని కట్టబెడుతోందని విమర్శించారు.

వైద్య, ఆరోగ్య సేవలను రాష్ట్రప్రభుత్వమే నిర్వహించాలని, పేదలకు ఉచితంగా వైద్యసేవలందించేందుకు అవసరమైన బడ్జెట్ను కేటాయించాలని కోరారు. హెల్త్ కేంద్రాల ఉద్యోగులకు పదో పి.ఆర్.సి.లోని సంబంధిత కేడర్లకు చెల్లిస్తున్న కనీస వేతనాలను చెల్లించాలని యూనియన్ డిమాండ్ చేసింది. ధర్నాకు సి.ఐ.టి.యు. శ్రామిక మహిళా రాష్ట్ర కన్వీనర్ ధనలక్ష్మి హాజరయ్యారు. ఈ కార్యక్రమంలో

యూనియన్ గౌరవాధ్యక్షులు ఎ.వి.నాగేశ్వరరావు, ప్రధాన కార్యదర్శి డి.అనిత, అధ్యక్షులు జి.వెంకటేశ్వర్లు, నాయకులు వైహెచ్ ఆర్ స్వామి తదితరులు పాల్గొన్నారు.





## 104 ఉద్యోగులకు జీఓ నెం 151 ప్రకారం వేతనాలు పెంచాలి

ఆంధ్రప్రదేశ్ వైద్య ఆరోగ్య, కుటుంబ సంక్షేమ శాఖలోని చంద్రన్న సంచార చికిత్సలో 277 వాహనాల్లో దాదాపు 7 సంవత్సరాలుగా పనిచేస్తున్న ఉద్యోగులు, పీహెచ్సీ, సీహెచ్సీల్లో



పని చేస్తున్న 104 మిగులు సిబ్బందికి, ఏఎన్ఎంలకు జీఓ నెం 151 ప్రకారం వేతనాలు పెంచాలని కోరుతూ నవంబరు 21న ఛలో కమీషనరేట్ కార్యక్రమం జరిగింది.

ప్రభుత్వం '104' సేవలకు చంద్రన్న సంచార చికిత్సా మొబైల్ మెడికల్ యూనిట్గా పేరు మార్చింది. ఈ సేవలను నేరుగా

ప్రభుత్వం నిర్వహించకుండా పిరామిల్ స్వాస్థ (పీఎస్ఎంఆర్ఐ) పేరుతో కార్పొరేట్ సంస్థ పిరామిల్ కంపెనీతో ఒప్పందం ప్రకారం ఉద్యోగులకు ఆర్థిక శాఖ జారీ చేసే జీఓల ప్రకారం వేతనాలు, కార్మిక చట్టాలను అమలు చేయాలి. జీఓ 151 విడుదలై 4 నెలలు గడుస్తున్నా జీఓను అమలు చేయకుండా తాత్కాలికం చేస్తున్నారు. ఔట్సోర్సింగ్ ఉద్యోగులకు కల్పించిన హక్కులను ప్రభుత్వం పీఎస్ఎంఆర్ఐ మేనేజ్మెంట్తో అమలు చేయించడంలో విఫలమవుతోంది. పీఎస్ఎంఆర్ఐ మేనేజ్మెంట్ అనేక జిల్లాల్లో ఉద్యోగులను అక్రమ బదిలీలు, చార్జీషీట్లు, మెమోలు, జారీ చేసి వేధింపులకు గురిచేస్తోంది. 104 ఎఫ్డీహెచ్ఎస్ మిగులు సిబ్బందిని ఖాళీగా ఉన్న స్థానాల్లో భర్తీ చేయకుండా ఏవిధమైన నోటిఫికేషన్ ఇవ్వకుండా జిల్లాల్లో కొత్త వారిని నియమిస్తోంది.

జీ.ఓ. నెం. 151 తేదీ 08.08.2016 ప్రకారం అన్ని కేంద్రాలకు వేతనాలు పెంచాలి. డ్రైవర్లకు హెచ్ఎంవీ వేతనాలు చెల్లించాలి. ఏఎన్ఎంలకు, పీహెచ్సీ, సీహెచ్సీలలో పని చేస్తున్న '104' ఉద్యోగులకు, 104 సర్ప్లస్ సిబ్బందికి జీఓ 151 ప్రకారం వేతనాలు పెంచాలి. పెరిగిన నిత్యావసర ధరలకు అనుగుణంగా డైలీ ఫుడ్ అలవెన్స్ రూ.150/-కు పెంచాలి. చంద్రన్న సంచార చికిత్సలో పని చేస్తున్న ప్రతి ఉద్యోగికి జాబ్ చార్జ్ ఇవ్వాలి. ప్రతి నెల ఒకటో తేదీన వేతనాలు, పీఎఫ్, ఈఎస్ఐ, క్యాజువల్ లీప్స్, పబ్లిక్ హాలిడేస్, ఇతర కార్మిక చట్టాలు సక్రమంగా అమలు చేయాలి. అక్రమ బదిలీలు, చార్జీషీట్లు, మెమోలు, ఉపసంహరించుకోవాలి.

## గ్రామ పంచాయితీ కార్మికులకు జీఓ నెం.151 ప్రకారం జీతాలు పెంచాలి



రాష్ట్రంలోని గ్రామపంచాయితీ కార్మికులకు జీఓ నెం.151 ప్రకారం జీతాలను రూ.12 వేలకు పెంచాలి. ఉద్యోగ భద్రత కల్పించాలి. 2012లో ప్రభుత్వం ఇచ్చిన హామీ మేరకు పంచాయితీ కార్మికులందరికీ గుర్తింపు కార్డులు, పి.ఎఫ్, ఈ.ఎస్.ఐ, ప్రమాద బీమా తదితర పథకాలను అమలు చేయాలి. అన్ని పంచాయితీలకు 010 పద్ధతు వర్తింప చేయాలని రాష్ట్ర ప్రభుత్వాన్ని డిమాండ్ చేస్తూ ఎ.పి గ్రామపంచాయితీ ఎంప్లాయిస్ & వర్కర్స్ యూనియన్ (సి.ఐ.టి.యు) రాష్ట్ర సదస్సు ఏకగ్రీవంగా తీర్మానించింది.

పంచాయితీ కార్మికుల్లో అత్యధికులు దళిత, గిరిజన, బలహీన వర్గాలకు చెందినవారు. దుమ్ము, ధూళిలో పని చేస్తూ నిత్యం

రోగాలబారినపడుతున్నా గ్రామీణ ప్రాంత ప్రజల ఆరోగ్యాన్ని కాపాడేందుకు కృషిచేస్తున్నారు. మల మూత్రాలను ఎత్తిపోస్తూ పరిసరాల పరిశుభ్రతను పరిరక్షిస్తున్నారు. మంత్రులు, అధికార ప్రజాప్రతినిధులు గ్రామాలకు వచ్చినప్పుడు వారికి సేవలు చేస్తున్నారు.

కనీస వేతనాలు ఎక్కడా అమలు కావడం లేదు. వేతనం కింద రూ.3 వేల నుండి 8 వేలలోపు చెల్లిస్తున్నారు. ఇదే పని చేసే మున్సిపల్ కార్మికులకు రూ.11 వేలు ఇస్తున్నారు. ఈ మధ్య ప్రభుత్వ కార్యాలయాల్లో పని చేసే పారిశుధ్య కార్మికుల జీతాన్ని రూ.12 వేలకు పెంచింది కాని ఈ జీతాలను పంచాయితీ కార్మికులకు వర్తింప చేయకపోవడం దారుణం.

ఇప్పటికైనా ప్రభుత్వం స్పందించాలి. పంచాయితీ ఉద్యోగులు, కార్మికుల న్యాయమైన సమస్యలను పరిష్కరించాలని సదస్సు ప్రభుత్వాన్ని కోరింది. ప్రభుత్వం స్పందించక పోతే తమ సమస్యల పరిష్కారానికై రాష్ట్ర వ్యాపితంగా దశలవారీ ఆందోళనా పోరాటాలకు కార్మికులు సిద్ధం కావాలని సదస్సు పిలుపునిచ్చింది.



## ప్రత్యామ్నాయ ఏర్పాట్లు చేసే వరకూ పాత నోట్లు కొనసాగించాలి. ఉద్యోగులు, కార్మికులకు వేతనాన్ని నగదు రూపంలో చెల్లించాలి



పెద్ద చేపలను పట్టుకుంటామని గంభీరాలు పలికారు ప్రధాని నరేంద్రమోడీ. బ్యాంకులు, ఏటీఎంలు, పోస్టాఫీసుల వద్ద బారులు తీరుతున్నవారంతా సామాన్య ప్రజలే తప్ప, నల్ల ధనం కుబేరులు ఎవరూ లేరు. గంటల కొద్దీ బ్యాంకులు వద్ద పడిగాపులు కాసి, పేదలు గుండె పగిలి చనిపోతున్న కేంద్ర, రాష్ట్ర ప్రభుత్వాలు స్పందించకపోవడం దారుణం. పెద్దనోట్ల రద్దుతోనే నల్లధనాన్ని నియంత్రించగలమని చెప్పిన మోడీ ఇప్పుడు అంతకంటే పెద్ద నోట్లు రూ.2000/- తీసుకురావడంలో ఆంతర్యం ఏమిటి?

సంపన్నుల నల్ల ధనాన్ని తెల్లధనంగా మార్చడానికేనని స్పష్టమౌతోంది. దేశంలో 0.028 శాతంగా ఉన్న నకిలీ నోట్ల కోసం అంటూ 86 శాతం నగదును రద్దు చేయడం “కొండను తవ్వి ఎలుకను పట్టిన” చందంగా ఉంది.

కేంద్ర ప్రభుత్వం అనాలోచిత నిర్ణయం వల్ల దేశమంతా గందరగోళంగా ఉంది. రైతాంగం అవస్థలు పడుతున్నారు. ఉల్లి, బెల్లం మార్కెట్లు మూతపడ్డాయి. పెద్ద నోట్ల స్థానంలో చిన్న నోట్లు చలామణిలోకి రాకపోవడం వల్ల వ్యాపారులు దెబ్బతిన్నారు. భవన నిర్మాణ కార్మికులు, ఆటో కార్మికులు, చిల్లర వ్యాపారులకు ఉపాధి లేకుండా పోయింది. తిండికి మలమలా మాడుతున్నారు. పిల్లల చదువులు, వైద్య అవసరాలకు డబ్బులు లేక సామాన్య, పెద్ద తరగతుల ప్రజలు అగచాట్లు పడుతున్నారు. మరో వైపు పెద్ద నోట్ల రద్దు ప్రకటనకు కొన్ని గంటల ముందు పశ్చిమ బెంగాల్ లో బి.జె.పి. రాష్ట్ర పార్టీ ఖాతాలో రూ.3 కోట్లు పెద్ద నోట్లు డిపాజిట్ చేయబడ్డాయి. కోట్లాది రూపాయల పెద్ద నోట్ల కట్టలతో మహారాష్ట్రలో బి.జె.పి. మంత్రి పోలీసులకు పట్టుబడ్డారు. కర్నాటకలో బి.జె.పి. నేత గాలి జానర్డన్ రెడ్డి తన కుమార్తె వివాహానికి రూ.500 కోట్లు ఖర్చు పెట్టిన ఘటనలు బి.జె.పి. రెండు నాల్కల ధోరణికి నిదర్శనాలు.

## ఆచార్య ఎన్.జి.రంగా అగ్రికల్చరల్ యూనివర్సిటీ టైం స్కేల్ ఉద్యోగులకు హెచ్.ఆర్.ఏ., సి.సి.ఏ. అమలు



ఆచార్య ఎన్.జి.రంగా అగ్రికల్చరల్ యూనివర్సిటీలో 20 సంవత్సరాలుగా పనిచేస్తున్న టైం స్కేల్ ఉద్యోగులకు హెచ్.ఆర్.ఏ., సి.సి.ఏ. సౌకర్యాలను వర్తింపజేస్తూ ఉత్తర్వులు జారీ చేసినందుకు యూనియన్ రాష్ట్ర కమిటీ హర్షం ప్రకటించింది. దాదాపు మూడు

నెలలపాటు వివిధ రూపాల్లో ఆందోళనలు, 13 రోజుల సమ్మె నిర్వహించి పై సౌకర్యాలను సాధించుకున్నందుకు టైం స్కేల్ ఉద్యోగులందరినీ రాష్ట్ర కమిటీ అభినందించింది.

యూనివర్సిటీ రిజిస్ట్రార్ టి.వి.సత్యనారాయణగారు హెచ్.ఆర్.ఏ, సి.సి.ఏ., సౌకర్యాలు అమలు చేస్తూ జారీ చేసిన ఉత్తర్వులను రాష్ట్ర కమిటీ సభ్యులకు అందజేశారు.

సమ్మె కాలంలో ఇచ్చిన హామీ ప్రకారం పై సౌకర్యాలను అమలు చేస్తూ ఉత్తర్వులను జారీ చేసినందుకు రాష్ట్ర ప్రభుత్వానికి, యూనివర్సిటీ అధికారులకు, రిజిస్ట్రార్ టి.వి.సత్యనారాయణ గారికి, యూనివర్సిటీ బోర్డు సభ్యులందరికీ రాష్ట్ర కమిటీ ధన్యవాదాలు తెలిపింది. యూనివర్సిటీల వరిరక్షణకు భవిష్యత్ లో యూనివర్సిటీలలోని అన్ని కేడర్ల ఉద్యోగులు ఐక్యంగా ముందుకు సాగాలని, యూనివర్సిటీల రక్షణకై ఉద్యోగులందరూ మెరుగైన పని విధానంతో ముందుకు సాగాలని యూనియన్ కోరింది.



## సర్వశిక్షా అభియాన్ కాంట్రాక్టు ఉద్యోగుల సమస్యలపై రాష్ట్రవ్యాప్తంగా ఆందోళనలు

ఆంధ్రప్రదేశ్ లో సర్వశిక్షా అభియాన్ లో (ఎస్ఎస్ఎ) 25 వేల మంది కాంట్రాక్టు, జెట్ సోర్సింగ్ విధానంలో పనిచేస్తున్నారు. సిఆర్పిలు, పార్ట్ టైం ఇన్ ప్రక్షర్లు, ఐ.ఇ.ఆర్.టి.లు, డి.ఎల్.ఎం.టి.లు, మెసెంజర్లు, డేటా ఎంట్రీ ఆపరేటర్లు, ఎం.ఐ.ఎస్. కో-ఆర్డినేటర్లు, ఫిజియోథెరపిస్టులు, కేజీబివిలలో సి.ఆర్.టి.లు, ఎస్.ఓ.లు, నాన్ టీచింగ్ ఉద్యోగులు పనిచేస్తున్నారు. వీరందరికీ ఇటీవల ప్రభుత్వం విడుదల చేసిన జీ.ఓ నెం.151 ప్రకారం వేతనాలు పెంచాలని, రాష్ట్రవ్యాప్తంగా ఒకే రెన్యూవల్ విధానం ఉండాలని, మహిళా ఉద్యోగులకు వేతనంతో కూడిన ప్రసూతి శెలవులు ఇవ్వాలని, ప్రతి సంవత్సరం పనితీరు పరీక్షా విధానం తీసివేయాలని తదితర డిమాండ్ల కోసం నవంబరు



8న విజయవాడలోని ఎస్.పి.డి. కార్యాలయం ముందు రాష్ట్ర మహాధర్మ జరిగింది. ఈ కార్యక్రమంలో 13 జిల్లాలోని ఎస్.ఎస్.ఎ. కాంట్రాక్టు & జెట్ సోర్సింగ్ ఉద్యోగులు పెద్ద సంఖ్యలో పాల్గొన్నారు. ఈ ధర్మాకు పి.డి.ఎఫ్ ఎమ్మెల్యేలు గేయానండ్, వై.శ్రీనివాసులు రెడ్డి, బొడ్డు నాగేశ్వరరావు, ఉత్తరాంధ్ర పట్టభద్రుల ఎమ్మెల్యే అభ్యర్థి అజశర్మ పాల్గొని మద్దతు తెలియజేశారు. అక్టోబరు 21న వివిధ జిల్లాల్లో కలెక్టరు కార్యాలయం ముందు ధర్మా కార్యక్రమం

జరిగింది. అనంతపురంలో జరిగిన కార్యక్రమంలో ఎస్.ఎస్.ఎ. కాంట్రాక్టు & జెట్ సోర్సింగ్ ఫెడరేషన్ రాష్ట్ర అధ్యక్షులు ఎం.బాలకాశి పాల్గొన్నారు.

## పోరాడి విజయం సాధించిన చీరాల సివిల్ సప్లై ముఠా కార్మికులకు శేషాలు



30సం॥లుగా పౌరసరఫరాలశాఖలో పనిచేస్తున్న ముఠా కార్మికుల ఉపాధి హరించేవిధంగా గోదాములను ప్రైవేటు వ్యక్తులకిచ్చి కార్మికులను బయటకు పంపేందుకు సిద్ధమైంది. 4 నెలలుగా ఉపాధి కోల్పోయిన కార్మికులు అనివార్యంగా 31 రోజులపాటు పోరాడి ఉపాధిని తిరిగి పొందగలిగారు. అక్టోబర్ 13 నుండి నవంబరు 14 వరకు చీరాల తాశీల్దార్ కార్యాలయం వద్ద సి.ఐ.టి.యు. ఆధ్వర్యంలో 31 రోజులపాటు 22 కుటుంబాలు పోరాడి విజయం సాధించాయి. పట్టుదలగా పోరాటం నడిపిన హుమాలీలకు సి.ఐ.టి.యు. ప్రకాశం జిల్లా కమిటీ జేజేలు పలికింది. పోరాటానికి సంఘీభావం తెలిపిన వివిధ ప్రజాసంఘాలకు కృతజ్ఞతలు తెలిపింది.

## హౌసింగ్ వర్క్ ఇన్ స్పెక్టర్ల ధర్మా

నూతనంగా నియమించబోయే కాంట్రాక్టు వర్క్ ఇన్ స్పెక్టర్ల ఖాళీల్లో అక్రమంగా తొలగించబడ్డ వర్క్ ఇన్ స్పెక్టర్లను కొనసాగించాలని కోరుతూ నవంబర్ 22న ఎ.పి.స్టేట్ హౌసింగ్ కాంట్రాక్టు వర్క్ ఇన్ స్పెక్టర్ల సంఘం ఎం.డి. కార్యాలయం ఎదుట



విజయవాడలో ధర్మా నిర్వహించి, వినతిపత్రం సమర్పించింది. ధర్మాను ఉద్దేశించి ఆల్ ఇండియా స్టేట్ గవర్నమెంట్ ఎంప్లాయిస్ కాన్ఫెడరేషన్ కార్యదర్శి ఎం.జనార్థన్ రెడ్డి ప్రసంగిస్తూ హౌసింగ్ కార్పొరేషన్ యాజమాన్యం దాదాపు 9 సంవత్సరాలుగా పనిచేసిన కాంట్రాక్టు వర్క్ ఇన్ స్పెక్టర్లను దుర్మార్గంగా తొలగించిందన్నారు. వీరందరినీ కొనసాగించాలన్నారు. కొనసాగింపునకై ఐక్యంగా ఉద్యమించాలని పిలుపునిచ్చారు. వర్క్ ఇన్ స్పెక్టర్ల పోరాటాలకు రాష్ట్రవ్యాప్తంగా అండదండలందిస్తామని సి.ఐ.టి.యు. రాష్ట్ర కోశాధికారి ఎ.వి.నాగేశ్వరరావు తెలియజేశారు. ఎస్.ఎస్.టి. సంక్షేమ సంఘం అధ్యక్షులు కిరణ్ రాజ్, బి.సి/ఎస్.సి/ఎస్.టి/మైనార్టీ ఉద్యోగుల జె.ఎ.సి చైర్మన్ కేతా శ్రీనివాసరావు, మాలమహానాడు రాష్ట్ర అధ్యక్షులు బేతాల శరత్ కుమార్ మద్దతు తెలిపారు.



## భవన నిర్మాణ కార్మికుల సమస్యలను పరిష్కరించాలి

దారి మళ్లించిన నిధులు బోర్డుకు చెల్లించాలి

కార్మిక శాఖ కమిషనర్ తో చర్చలు

భవన నిర్మాణ కార్మికుల సంక్షేమ బోర్డు నిధులను రాష్ట్ర ప్రభుత్వం పక్కదోవ పట్టించిందని, దారి మళ్లించిన నిధులను రాష్ట్ర ప్రభుత్వం వెంటనే బోర్డుకు చెల్లించాలని సి.ఐ.టి.యు. డిమాండ్ చేసింది. కనీస వేతనాలను సవరించకపోవడంతో జీడిపిక్కల తదితర అనేక షెడ్యూల్డ్ పరిశ్రమల యాజమాన్యాలు కనీస వేతనాలపై కేసులు వేసి 7 ఏళ్లు అవుతున్నా కార్మిక శాఖ కౌంటర్ దాఖలు చేయకపోవడం అన్యాయమని పేర్కొంది. యాజమాన్యాలు వేసిన ఈ కేసులన్నింటిలో వెంటనే కౌంటర్ దాఖలు చేయాలని, ఇతర షెడ్యూల్డ్ లో కనీస వేతనాలను వెంటనే సవరించడానికి చర్యలు చేపట్టాలని కోరింది. అనంతపురం రావ్ తాత తదితర పరిశ్రమల్లో యాజమాన్యం దుర్మార్గంగా వ్యవహరిస్తున్నా జిల్లా, రాష్ట్ర యంత్రాంగం పట్టించుకోవడం లేదని కార్మికులు తీవ్ర ఆవేదనతో, ఆగ్రహంతో ఉన్నారని తెలిపింది. సమస్యల పరిష్కారం కోసం కార్మిక శాఖ కమిషనర్ వరప్రసాద్ తో సి.ఐ.టి.యు. ప్రతినిధి వర్గం చర్చలు జరిపింది. సమస్యల పరిష్కారానికి చర్యలు తీసుకుంటామని కమిషనర్ వరప్రసాద్ హామీ ఇచ్చారని సి.ఐ.టి.యు. రాష్ట్ర అధ్యక్ష, ప్రధాన కార్యదర్శులు సిహెచ్ నరసింగరావు, ఎంఎ గృహర్ ఓ ప్రకటనలో తెలిపారు.

ఏలూరు

## ఆశ్రం ఉద్యోగులకు వేతనం పెంపు

ఫలించిన చర్చలు-ఆందోళన విరమణ

జీతాల పెంపు, ఇతర చట్టబద్ధ రాయితీల అమలు కోసం ఆశ్రం ఆసుపత్రిలోని నాలుగో తరగతి ఉద్యోగులు చేపట్టిన ఆందోళన ఫలించింది. పోలీసు ఉన్నతాధికారుల చొరవతో యాజమాన్యం ఆశ్రం ఉద్యోగులు, కార్మికులతో చర్చలకు సిద్ధపడింది. దీంతో సి.ఐ.టి.యు. నాయకులు, ఆశ్రం వర్కర్స్ యూనియన్ నాయకులతో యాజమాన్యం ప్రతినిధులు చర్చలు జరిపారు. 2017 సెప్టెంబరు వరకూ ప్రస్తుత వేతనంపై ప్రతి ఒక్కరికీ రూ.1000/- పెంచేందుకు, వారంతపు సెలవులు అమలు చేసేందుకు, ఇతర సమస్యలు చర్చల ద్వారా పరిష్కరించుకునేందుకు ఉభయ పక్షాలు అంగీకరించాయి. ఈ చర్చల్లో యాజమాన్యం తరపున డైరెక్టర్ గోకరాజు సీతారామరాజు, సి.ఎ.ఒ. కె.హనుమంతరావు, సి.ఐ.టి.యు. తరపున బి.సోమయ్య, గుడిపాటి నరసింహారావు, డి.శాంతారావు, నీలాపు శ్రీనివాస్, లక్ష్మీదుర్గ, హైమావతి తదితరులు పాల్గొన్నారు. దీంతో ఆందోళన చేస్తున్న ఆరొందల మంది కార్మికులు ఆందోళన విరమించి విధులకు హాజరయ్యారు.

కొత్తవలస

## సంఘం పెట్టిన శారడా కార్మికులు

విధుల్లోకి తీసుకోపోతే పోరాటం

కంకటావల్లి పారిశ్రామిక జోన్ పరిధిలోగల శారడ కర్మాగారంలో యాజమాన్యం ఎన్ని అడ్డంకులు సృష్టించినా, కార్మికులు సి.ఐ.టి.యు. సంఘాన్ని పెట్టుకున్నారు. ఈ సందర్భంగా పరిశ్రమ వద్ద సి.ఐ.టి.యు. జెండాను ఆవిష్కరించారు. సంఘం పెట్టుకుంటున్నారన్న నెపంతో యాజమాన్యం కక్ష సాధింపు చర్యగా కార్మికులను ముందు రోజు విధులకు రానీయకుండా గేటు బయట నిలిపివేసింది. వీరికి పరిశ్రమలో ఉద్యోగులుగా పనిచేస్తున్న మిగతా ఆర్.నెంబరు కార్మికులు మద్దతు తెలిపారు. కర్మాగారానికి భూములిచ్చి, ఆర్.నెంబరుతో ఉద్యోగాలు చేస్తున్న కార్మికులను తొలగిస్తే మిగతా కార్మికుల పరిస్థితి ఏమిటని ఆందోళన వ్యక్తం చేశారు. ఈ నేపథ్యంలో విధులకు చేరిన రమేష్, కట్టా ప్రసన్న, ఆలమండ ఉపేంద్ర, నాగిశెట్టి కుమారి, కె.బ్రహ్మజి నిరసన తెలిపారు.

శారడ పరిశ్రమలో పనిచేస్తున్న ఆర్.నెంబరు కార్మికులు సంఘం పెట్టుకున్నారనే నెపంతో విధుల్లోకి తీసుకోపోవడం అన్యాయమని, వారికి న్యాయం జరిగే వరకు పోరాడతామని సి.ఐ.టి.యు. డివిజన్ కార్యదర్శి దేగల అప్పలరాజు అన్నారు. కార్మికులతో 11 ఏళ్లుగా వెట్టి చాకిరి చేయిస్తున్నారని ఆందోళన వ్యక్తం చేశారు.

గుణదల

## కార్మికులను రెగ్యులరైజ్ చేయాలి

కాంట్రాక్టు కార్మికులను రెగ్యులరైజ్ చేసేందుకు రాష్ట్ర ప్రభుత్వం చర్యలు తీసుకోవాలని యునైటెడ్ ఎలక్ట్రిసిటీ కాంట్రాక్ట్ వర్కర్స్ యూనియన్ రాష్ట్ర ప్రధాన కార్యదర్శి విజయరావు డిమాండ్ చేశారు. గుణదలలోని విద్యుత్ సౌధ ఎదుట కాంట్రాక్టు కార్మికులు ధర్నా



నిర్వహించారు. ఈ సందర్భంగా ఆయన మాట్లాడుతూ కాంట్రాక్టు కార్మికులందరికీ గుర్తింపు కార్డులు ఇవ్వాలని కోరారు. సుప్రీంకోర్టు తీర్పు ప్రకారం

సమాన పనికి సమాన వేతనం ప్రతినెలా బ్యాంకుల ద్వారా ఇచ్చేలా చర్యలు తీసుకోవాలని, అక్రమ తొలగింపులు నివారించి కాంట్రాక్టు కార్మికులకు ఉద్యోగ భద్రత కల్పించాలని పేర్కొన్నారు. విధి నిర్వహణలో మరణించే కార్మికుల కుటుంబాలకు రూ.10 లక్షల నష్టపరిహారం చెల్లించేలా జీఓ విడుదల చేయాలని డిమాండ్ చేశారు. కార్యక్రమంలో యూనియన్ జిల్లా గౌరవ అధ్యక్షులు ఎన్.సి.హెచ్.శ్రీనివాస్, జిల్లా అధ్యక్షులు సయ్యద్ మూస, జిల్లా ప్రధాన కార్యదర్శి పులి అనీల్ కుమార్ పాల్గొన్నారు.




## వైద్య రంగం ప్రయివేటీకరణను సహించం

ప్రజా సంక్షేమంలో కీలకపాత్ర పోషించే వైద్య, ఆరోగ్యరంగాన్ని ప్రయివేటీకరణ చేస్తే సహించేదిలేదని యునైటెడ్ మెడికల్ అండ్ హెల్త్ ఎంప్లాయిస్ యూనియన్ రాష్ట్ర గౌరవాధ్యక్షులు ఏవీ నాగేశ్వరరావు పేర్కొన్నారు. తూర్పుగోదావరి జిల్లా కాకినాడ సుందరయ్య భవన్ లో విలేకరుల సమావేశంలో ఆయన మాట్లాడారు. సమస్యలపై ఉద్యోగులను పోరాటాలకు సన్నద్ధం చేసి భవిష్యత్ కార్యాచరణను చర్చించేందుకు 6, 7 తేదీల్లో సుందరయ్య భవన్ లో రాష్ట్రస్థాయి శిక్షణ తరగతులను నిర్వహిస్తున్నామన్నారు. బహుళ ప్రయోజనాలకు కీలకమైన వైద్య, ఆరోగ్యరంగాన్ని ప్రయివేటుపరంచేసేందుకు ప్రభుత్వం ముమ్మరంగా పావులు కదుపుతోందని తెలిపారు. ప్రభుత్వమే పూర్తిస్థాయిలో ఆరోగ్యం అందించేలా చర్యలు చేపట్టాలన్నారు.

విజయవాడ

## రైల్వే కాంట్రాక్ట్ కార్మికులకు రూ. 18 వేలవ్యాధి

రైల్వే కాంట్రాక్ట్ కార్మికులకు ఉద్యోగ భద్రత కల్పించి కనీస వేతనం రూ.18 వేలు ఇవ్వాలని డిమాండ్ చేస్తూ రైల్వే కాంట్రాక్ట్ వర్కర్స్ అండ్ ఎంప్లాయిస్ యూనియన్ (సి.ఐ.టి.యు) ఆధ్వర్యంలో స్థానిక డిఆర్ఎం కార్యాలయం ఎదుట కార్మికులు ధర్నా చేశారు. ఈ సందర్భంగా యూనియన్ రాష్ట్ర కన్వీనర్ వి.ఉమామహేశ్వరరావు మాట్లాడుతూ కేంద్ర ప్రభుత్వం ఏటా లక్షల సంఖ్యలో కాంట్రాక్ట్ కార్మికుల ఉద్యోగ పెంచుతోందే కానీ వారికి సుప్రీంకోర్టు నిబంధనల మేరకు



సమాన పనికి సమాన వేతనం ఇవ్వడం లేదన్నారు. రూ. 26 వేలు వేతనం ఇవ్వాలని అవసరం ఉందన్నారు. కనీస వేతనాన్ని సాధించుకునేందుకు కార్మికులు ఐక్యంగా ఉద్యమించాలని పిలుపునిచ్చారు. కార్యక్రమంలో యూనియన్ జనరల్ సెక్రటరీ ఎస్ఎం సుబానీ, అధ్యక్షురాలు వై ఆదిలక్ష్మి, నాయకులు యు నరసింహారావు, జి.సునీల్కుమార్, చందుబాబు, రవికాంత్తోపాటు కార్మికులు పెద్దసంఖ్యలో పాల్గొన్నారు.

## విశాఖ పోర్టులో కార్మికుల ధర్నా

మేజర్ పోర్టుల అథారిటీ బిల్లును ఉపసంహరించుకోవాలని డిమాండ్ మేజర్ పోర్టుల అథారిటీ బిల్లును ఉపసంహరించుకోవాలని, కార్మికుల సమస్యలను తక్షణమే పరిష్కరించాలని డిమాండ్ చేస్తూ పోర్టులోని కార్మికులు యునైటెడ్ పోర్ట్ అండ్ డాక్ ఎంప్లాయిస్ యూనియన్ (సి.ఐ.టి.యు) ఆధ్వర్యం ధర్నా నిర్వహించారు. ఈ సందర్భంగా యూనియన్ ప్రధాన కార్యదర్శి విఎస్ పద్మనాభరాజు మాట్లాడుతూ.. ప్రస్తుతమున్న మేజర్ పోర్టుల చట్టం 1963 స్థానంలో మేజర్ పోర్టుల అథారిటీ చట్టం 2016ను తీసుకురావాలని కేంద్ర ప్రభుత్వం ప్రయత్నిస్తోందని, ఇది చట్ట రూపం దాల్చితే మేజర్ పోర్టులన్నీ ప్రయివేట్ పరమవుతాయని, దీంతో కార్మికులకు ఉద్యోగ భద్రత లేకుండా పోతుందని చెప్పారు. పెన్షన్తో సహా ప్రస్తుత కార్మికులకున్న అన్ని సౌకర్యాలూ కోల్పోవాల్సి వస్తుందన్నారు. దేశ భద్రతకు కూడా నష్టమని చెప్పారు. ఇటువంటి బిల్లును వెంటనే ఉపసంహరించుకోవాలని డిమాండ్ చేశారు.

కృష్ణా

## మేడిపండు అభివృద్ధి షోసోకొడ్డు

సిఐటియు రాష్ట్ర ప్రధాన కార్యదర్శి ఎంఎ గృహర్

మేడిపండు అభివృద్ధిని మనపై బలవంతంగా రుద్దుతున్నారని దీనిని సమర్థవంతంగా తిప్పికొట్టాల్సిన సమయం ఆసన్నమైందని సి.ఐ.టి.యు. రాష్ట్ర ప్రధాన కార్యదర్శి, ఎం.ఎ. గృహర్ పేర్కొన్నారు. కృష్ణా జిల్లా మచిలీపట్నంలో సిఐటియు-ప్రజాసంఘాలకు చెందిన కె. మధుసూదనరావు

శ్రామిక భవనాన్ని ఆయన ప్రారంభించారు. అనంతరం సి.ఐ.టి.యు. తూర్పు కృష్ణా అధ్యక్షులు చౌటపల్లి రవి అధ్యక్షతన జరిగిన సభలో గృహర్ మాట్లాడుతూ మానవ వనరుల అభివృద్ధిని కోరుకుంటున్నామే గానీ చంద్రబాబు



చెబుతున్న పారిశ్రామికవేత్తలు నెలకొల్పే వ్యాపారాలు, పరిశ్రమల మేడిపండు అభివృద్ధిని కాంక్షించడం లేదని చెప్పారు. భూబ్యాంక్ పేరుతో రైతులను, కాంట్రాక్టు, ఔట్సోర్సింగ్ పేరుతో శ్రామికశక్తిని చంద్రబాబు దోచుకుంటున్నారని విమర్శించారు. కనీస వేతనం రూ.18 వేలు చెల్లించేలా కాంట్రాక్టు, ఔట్సోర్సింగ్ కార్మికులతో పెద్దఎత్తున ఆందోళన నిర్వహించనున్నామన్నారు. భవన నిర్మాణ కార్మికుల ముక్కుపిండి వసూలు చేసిన రూ.1100 కోట్ల సెస్ను చంద్రన్న బీమా పథకం పేరుతో సొంత డబ్బా కొట్టుకోవడం దారుణమని విమర్శించారు.



అవకాశమిస్తే అవినీతిని అంతం చేస్తామని వాగ్దానమిచ్చి నరేంద్రమోడీ అధికారంలోకి వచ్చిన రెండున్నరేళ్లలో సాధించింది శూన్యమని తెలిపారు. అవినీతి, కుంభకోణాలు పెచ్చుమీరాయని, నిరుద్యోగం పెనుభూతంగా మారిందని విమర్శించారు.

విజయనగరం టౌన్:

## క్వార్టర్ కార్మికుల ధర్నా

విజయనగరం జిల్లా వేపాడ మండలం రామస్వామిపేట, సోంపురంలోగల క్వార్టర్లను నిలుపుదల చేసి తమ పొట్ట కొట్టొద్దని కోరుతూ కలెక్టరేట్ వద్ద ధర్నా నిర్వహించారు. ఈ సందర్భంగా



సి.ఐ.టి.యు. జిల్లా కార్యదర్శి చల్లా జగన్ మాట్లాడుతూ.. 30 ఏళ్లుగా క్వార్టర్ వసులు చేసుకుంటూ కార్మికులు జీవనం సాగిస్తున్నారన్నారు. ఈ రెండు క్వార్టర్లలో ప్రత్యక్షంగా 300 మంది పరోక్షంగా 200 మంది కార్మిక కుటుంబాలు జీవనం

సాగిస్తున్నాయి. కార్మికుల జీవనోపాధిని దృష్టిలో ఉంచుకొని క్వార్టర్ వసులు ఆపకుండా చర్యలు తీసుకోవాలని కలెక్టర్ను కోరారు. ధర్నా అనంతరం గ్రీవెన్సులో ఉన్న కలెక్టర్కు వినతి పత్రం అందజేశారు. ఎస్. కృష్ణ, దళాయి సూరిబాబు కార్మికులు పాల్గొన్నారు.

నెల్లూరు

ముగిసిన విద్యుత్ కాంట్రాక్టు కార్మికుల దీక్షలు

## సమాన పనికిసమాన వేతనం ఇవ్వాలి

సమాన పనికి సమాన వేతనం ఇవ్వాలని కోరుతూ విద్యుత్ కాంట్రాక్టు కార్మికులు నెల్లూరు విద్యుత్ భవన్ ఎదుట ప్రారంభించిన నిరశన దీక్షలు ముగిశాయి. యు.ఇ.ఇ.యు రాష్ట్ర అధ్యక్షులు దుగ్గిరాల సూరిబాబు మాట్లాడుతూ ఖాళీగా ఉన్న పోస్టులను కాంట్రాక్టు కార్మికులతో భర్తీ చేయాలని, సమాన పనికి సమాన వేతనం ఇవ్వాలని సుప్రీం కోర్టు ఆదేశాలను అమలు చేసే వరకూ దశల వారీ పోరాటాలు కొనసాగిస్తామని వెల్లడించారు. డిసెంబరు 2, 3, 4 తేదీల్లో తిరుపతిలో సీఎండీ కార్యాలయాన్ని ముట్టడిస్తామని హెచ్చరించారు. అప్పటికీ స్పందించకుంటే విజయవాడలో 14 నుంచి 18 వరకూ నిరవధిక దీక్షలు చేపడతామని, 19న చలో విజయవాడ కార్యక్రమాన్ని నిర్వహిస్తామని పేర్కొన్నారు. అనంతరం ఎస్ఇ కళాధర్ రావుకు వినతిపత్రం అందజేశారు.




విజయనగరం

జీ.ఓ. 151 ప్రకారం జీతం పెంచండి

## ఎస్.ఎస్.ఎ కాంట్రాక్టు, ఔట్ సోర్సింగ్ ఉద్యోగుల ధర్నా

సర్వశిక్ష అభియాన్లో పని చేస్తున్న కాంట్రాక్టు, ఔట్ సోర్సింగ్ ఉద్యోగుల వేతనాలు పెంచాలని ఎస్ఎస్ఎ కాంట్రాక్టు, ఔట్ సోర్సింగ్ ఉద్యోగుల ఫెడరేషన్ రాష్ట్ర ప్రధాన కార్యదర్శి బి.కాంతారావు



డిమాండ్ చేశారు. తమ నమన్యలు పరిష్కరించాలని కోరుతూ ఎస్ఎస్ఎ కాంట్రాక్టు, ఔట్ సోర్సింగ్ ఉద్యోగులు విజయనగరం కలెక్టరేట్ వద్ద ధర్నా చేశారు. ఇందులో ఆయన మాట్లాడుతూ జిల్లాలో ఎస్.ఎస్.ఎ

పరిధిలో 14 ఏళ్లుగా 1200 మంది పనిచేస్తున్నారని, వీరు రెగ్యులర్ ఉద్యోగులతో సమానంగా పని చేస్తున్నా వేతనాలు మాత్రం చట్టప్రకారం ఇవ్వడంలేదని తెలిపారు.

ఒంగోలు

## కాంట్రాక్ట్ పారా మెడికల్ సిబ్బంది ధర్నా

కాంట్రాక్ట్ పారామెడికల్ సిబ్బందికి వేతన పెంపుదలను



అమలు చేయాలని డిమాండ్ చేస్తూ యునైటెడ్ మెడికల్ అండ్ హెల్త్ ఎంప్లాయిస్ యూనియన్ (సి.ఐ.టి.యు) ఆధ్వర్యంలో ప్రకాశం జిల్లా కలెక్టర్ కార్యాలయం వద్ద ధర్నా నిర్వహించారు. ధర్నాను సి.ఐ.టి.యు. జిల్లా


కార్యదర్శి జి శ్రీనివాసులు ప్రారంభించారు. ఈ సందర్భంగా ఆయన మాట్లాడుతూ.. వైద్య ఆరోగ్య శాఖ ప్రయివేటీకరణ చేసేందుకు ప్రభుత్వం ప్రయత్నాలు చేస్తోందని విమర్శించారు. యుయంహెచ్ఇయు జిల్లా ప్రధాన కార్యదర్శి కేపి రాజు మాట్లాడుతూ.. పనిభారం, మహిళలపై వేధింపులు అరికట్టేందుకు చర్యలు తీసుకోవాలన్నారు. ఖాళీగా ఉన్న పోస్టులను భర్తీచేయాలని కోరారు. కాంట్రాక్ట్, ఔట్ సోర్సింగ్ ఫెడరేషన్ రాష్ట్ర కార్యదర్శి బి శంకర్, రెండో ఎఎన్యం యూనియన్ జిల్లా నాయకులు ప్రియదర్శిని, యుయంహెచ్ఇయు జిల్లా నాయకులు కన్యాకుమారి మాట్లాడారు. అనంతరం కలెక్టర్కు, డియంహెచ్ఓకు వినతిపత్రం సమర్పించారు.



## డా॥ హేమలత ఉద్యమ ప్రస్థానం



సెంటర్ ఆఫ్ ట్రేడ్ యూనియన్ చరిత్రలో మొదటిసారిగా అధ్యక్షురాలిగా ఎన్నికైన తొలి మహిళ డా॥ హేమలత. ఆర్.శంకరి, జి.వి.రావు దంపతులకు 1951 జూలై 1వ తేదీన జన్మించారు. 1973లో ఎం.బి.బి.ఎస్ పూర్తి చేశారు. కృష్ణాజిల్లా మచిలీపట్నంలో ప్రాక్టీస్ ప్రారంభం నుండి 1993 వరకు డాక్టర్ వృత్తిని కొనసాగించారు. 1987లో మచిలీపట్నం పురపాలక ఎన్నికలలో కౌన్సిలర్ గా ఎన్నికై రెండు సంవత్సరాలకే రాజీనామా చేశారు. కౌన్సిల్ లో ప్రజాసమస్యలను పరిష్కరించడంలో పాలకవర్గం నిర్లక్ష్య ధోరణికి నిరసనగా రాజీనామా ఇచ్చారు.

డాక్టర్ గా ప్రాక్టీస్ చేస్తూనే ప్రజా ఉద్యమాల్లో మమేకమయ్యారు. ఐదవ కృష్ణాజిల్లా ఉపాధ్యక్షులుగా పనిచేశారు. 1979లో సిఐటియు నాల్గవ కాన్ఫరెన్స్ కి హాజరయ్యారు. డాక్టర్ వృత్తిని వదిలేసి 1995లో పూర్తి కాలం కార్యకర్తగా వచ్చారు. 1998లో సిఐటియు ఎపి కమిటీ సెక్రటరీగా ఉన్నారు. 1998 నుండి 2012 వరకు అంగన్ వాడీ వర్కర్స్ అండ్ హెల్పర్స్ ప్రధాన కార్యదర్శిగా పనిచేశారు. సిఐటియు జాతీయ కార్యదర్శిగా 2000 సంవత్సరంలో ఎన్నికయ్యారు. ఆలిండియా ప్లాంటేషన్ వర్కర్స్ యూనియన్ ప్రధాన కార్యదర్శిగా, ఫిషరీ వర్కర్స్ యూనియన్ ప్రధాన కార్యదర్శిగా ఉన్నారు. 1999 నుండి వర్మింగ్ ఉమెన్ కన్వీనర్ గా ఉన్నారు. డబ్ల్యుఎఫ్ టియు ప్రెసిడెంటుల్ కౌన్సిల్ లో ఎక్స్ అఫీషియో మెంబర్ గా ఉన్నారు.



డాక్టర్ హేమలత, సిఐటియు అధ్యక్షులు

## మహాసభలో ఎన్నికైన మహిళా ఆఫీస్ బేరర్స్





## ఆకలి

అది తమిళుల ఇంట్లో పెళ్లి. వారి ఆచారం ప్రకారం ఇంటి ముందు ఆవరణలో ఉయ్యాలవేశారు. దానిమీద పెళ్లికొడుకుని, పెళ్లికూతుర్ని కూచోబెట్టారు. ఒక పెద్ద పళ్లెంలో నిండా ఎర్రటి అన్నపు ముద్దలు, బహుశా కుంకుమతో కలిపి ఉంటారు, పట్టుకొచ్చి అక్కడ పెట్టారు. ముఖ్య బంధువులు, ఆడవారు ఒక్కొక్కరేవెళ్లి ఒక అన్నపు ముద్దను చేతిలో తీసుకుని పెళ్లి కూతురు, పెళ్లికొడుకు తలలకు చుట్టారా మూడు సార్లు తిప్పి దిష్టి తీసి అవతల పారేస్తున్నారు. ఇదంతా దూరం నుంచి చూస్తూ నుంచుంది రంగి. దానికి ఐదారు ఏళ్ల కంటే ఎక్కువ వయసుండదు. చంకలో రెండేళ్లు నిండిన తమ్ముణ్ణి ఎత్తుకుంది. ఆకలితో దాని కడుపులో పేగులు అరుస్తున్నాయి. నిన్న పొద్దుట నుంచి అది మెతుకు కొరక లేదు.



రెండు మూడు రోజుల నుంచి తండ్రికి కూలి పని దొరక్క ఇంట్లో బియ్యం కొనుక్కుందుకు డబ్బు లేదు. గంజి కాచేందుకు నూకలైనా లేక తల్లి పొయ్యి రాజెయ్య లేదు. నిన్నటి నుంచి ఆకలంటూ చిన్నోడు (తమ్ముడు) ఒకటే ఏడుపు. ఏడ్చినా తినేందుకేమీ దొరకదని రంగికి తెలుసు. అంచేత ఆకలేస్తున్నా రంగి ఏడవలేదు. చిన్నోడు రాత్రి నిద్దట్లో ఏడుపు కొంత సేపు ఆపినా తెల్లారిన దగ్గర నుంచి మళ్లీ మొదలు పెట్టాడు. ఈలోగా పెళ్లి బాజాల చప్పుడు వినిపించింది. రంగి వాణ్ని చంకనేసుకుని వచ్చి కొంచెం దూరంగా నిలబడి ఈ దృశ్యాన్ని చూస్తోంది. బాజాల చప్పుడు, ఈ సందడి చూసి చిన్నోడు తాత్కాలికంగా ఏడుపు మానాడు.

ఆ అన్నం ముద్దలు చూసేసరికి రంగికి నోట్లో నీరూరింది. కళ్లల్లో ఆశచోటుచేసుకుంది. రెండు ముద్దలు తనకిస్తే బాగుండును. తనొకటి, తమ్ముడొకటి తినే వాళ్లం అనుకుంది. కానీ ఆ పిల్లకి ఒక్కటి కూడా దక్కలేదు. పెద్ద పళ్లెముడు ముద్దలు దిష్టి తీసి అవతల పారేశారు. ఆ కార్యక్రమం ముగియటంతో అందరూ లోపలకు వెళ్లిపోయారు. అక్కడ ఎవరూ లేరని నిర్ధారణ కాగానే రంగి నెమ్మదిగా అడుగులు వేసుకుంటూ అన్నపు ముద్దలు పడిన చోటికి చేరింది. ముద్దలు చెల్లాచెదురుగా పడి ఉన్నాయి. కిందనున్న మట్టి వాటికి అంటుకుంది. అయినా ఒకటి తీసి సాధ్యమైనంతవరకు మట్టి దులిపి

చిన్నాడికిచ్చి “తినరా” అంది. తనొకటి తీసుకొని నోట్లో పెట్టుకుని పళ్లతో కొరికింది. అంటుకున్న మట్టి రుచేకాక ఏవిటో చాలా వెగటుగా ఉంది. కొరికితినటానికి ప్రయత్నించి తుబుక్కున ఉమ్మేసి చేతిలోని ముద్ద గిరాటు వేసేశాడు. ఈ ముద్ద కొరకటంతో మర్చిపోయిన ఆకలి వాడికి మళ్లీ గుర్తుకొచ్చి ఏడుపు ప్రారంభించాడు.


రంగి ఎంత ప్రయత్నించినా ఒక ముద్ద కూడా మూర్తిగా తినలేకపోయింది. “ఏడవకురా, అమ్మ బువ్వండిందేమో చూద్దాం, పద” అంటూ తమ గుడిసెవేపు బయలుదేరింది.

గుడిసె చేరేసరికి లోపల అమ్మా, అయ్యా కొట్లాడుకోటం వినిపించింది. “కూలి దొరక్కపోతే నన్నేటి సేయమంటావే? కూలి దొరికితే

నేనెళ్లనన్నానా?” అంటున్నాడు తండ్రి. “ఏ అప్పో, సొప్పో సేసికానీ గింజలు తేకపోతే పిల్లలకేం పెట్టను? మనం ఫరవాలేదు. పసివాళ్లు ఆకలికి ఆగగలరా?” అంటోంది తల్లి. “మనకు అప్పెవడిస్తాడే? ఇప్పటికే సేసిన అప్పుల్లో ఒక్కటైనా జమకట్టామా? ఇంక మనకప్పు ఎలా ఇస్తారు” అన్నాడు తండ్రి. ఇదంతా విన్న రంగికి పరిస్థితి అర్థమయింది. ఇంట్లో ఎప్పుడు బియ్యం లేకపోయినా ఇలాగే గొడవ జరుగుతుంది. ఇంక గుడిసెలోకి వెళ్లి లాభం లేదు. తమ్ముణ్ణి బైట తిప్పి ఏదో చూపించి, చెప్పి, ఎలాగోలా మరిపించాలి అనుకుంటూ రంగి వచ్చిన దారే మళ్లీ పట్టింది.

“ఏడవకురా చిన్నోడా, మధ్యాహ్నం భోజనాలయాక ఆళ్లు ఇస్తళ్లు బయటపారేస్తారు. వాటిల్లో ఏవన్నా దొరకొచ్చు” అంటూ తమ్ముణ్ణి సముదాయించేందుకు ప్రయత్నిస్తోంది రంగి. అర్థమైందో లేదో తెలియదు కానీ మధ్యమధ్య బాజాల చప్పుడు, రకరకాల వాహనాల రాకపోకలు, జనం సందడి వీటితో చిన్నోడు ఏడుపు మర్చిపోయాడు. ‘విస్తళ్లు ఎప్పుడు బైట పడేస్తారా’ అని ఎదురు చూస్తూ కూర్చుంది రంగి. పోనీ పెళ్లి చూస్తూ కాలక్షేపం చేద్దామంటే పెళ్లి ఎక్కడో లోపల జరుగుతోంది. తమను అక్కడికి రానివ్వరు. బైట కనిపెట్టుకుఉండాల్సిందే. చిన్నోడు మళ్లీ ఏడుపు మొదలెట్టకుండా ఉండేందుకు వాడితో ఏవోచిన్న చిన్న ఆటలు ఆడుతూ కాలక్షేపం చేస్తోంది. కానీ ఆ పిల్ల దృష్టి అంతా రాబోయే ఎంగిలాకుల మీదే





ఉంది. పెద్దోళ్ళల్లో పెళ్లికి చాలా వంటలు వండుతారట. తియ్యటివి, కమ్మటివి చాలా అప్పచ్చులు చేస్తారట. పచ్చన్నం కూడా చేస్తారట! ఎవరి ఇస్తటోనైనా, ఏ అప్పచ్చయినా తమకు దొరక్క పోతుందా' అన్న ఆశ ఆ పిల్లలో అంకురించింది.

చాలాసేపు తరవాత రంగి తపస్సు ఫలించిందా అన్నట్లు లోపలి నుంచి ఇద్దరు ముగ్గురు మనుషులు ఎంగిలి విస్తరాకులు దొంతరలు తీసుకుని వీధిలో కొచ్చి బైట పారేశారు. ఆ విస్తళ్లు రంగి కూర్చున్న చోటికి కొద్ది దూరంలో పడ్డాయి. రంగి గమ్మున చిన్నాడిని చంకనేసుకుని ఆ వేపు పరుగెత్తింది. ఇంతలో ఎక్కడ నుంచి వచ్చాయో గానీ నాలుగైదు కుక్కలు పరుగెట్టుకుంటూ వచ్చి రంగి కంటే ముందు విస్తళ్లను ఆక్రమించాయి. రంగి మాన్పడిపోయి చూస్తూ నిలబడింది. కూరలు, పచ్చన్నం, అప్పచ్చులు, అన్నిటిని కుక్కలు ఆబగా

తినేస్తున్నాయి. అన్నాన్ని ఆనమాలు పట్టిన చిన్నోడు “అమ్మూ, అమ్మూ” అంటూ చంకలో గింజుకోటం మొదలెట్టాడు. రంగికి నోరూరటానికి బదులు కళ్ళలో నీరూరింది. వీటికోసం తను ఎంతసేపటి నుంచి ఎదురు చూసింది.. చివరకు ఏమీ దక్కలేదు! అయినా ఆ పిల్లను ఆశపూర్తిగా వదలలేదు.

తమ్ముణ్ణి కొంచెం దూరంగా కూర్చోబెట్టి నెమ్మదిగా ఒకటి రెండు విస్తళ్లను లాగుదామని ప్రయత్నించింది. ఆ ప్రయత్నాన్ని పసికట్టినవాటి హక్కుదారు “భౌ, భౌ” మంటూ రంగి చేతిని కరవబోయింది. రంగి గమ్మున చెయ్యి లాగేసుకుని పరుగెట్టిపోయింది. అయినా ఆ పిల్లలో ఆశ చావలేదు. ఆ విస్తళ్లలో ఏ కొంచెమైనా వదిలేసి కుక్కలు వెళ్లిపోతాయేమో, అప్పుడు అవి తీసుకుతినొచ్చు అన్న ఆశతో చూస్తూ నిలబడింది. కానీ కుక్కలు ఒక్క మెతుకుకూడా వదలకుండా తినేసి, విస్తళ్లను నాకేసి, ఆ ప్రయత్నంలో విస్తళ్లను కూడా చింపేసి వెళ్లిపోయాయి. రంగికి దుఃఖం పొంగుకొచ్చింది. పైకి ఏడిస్తే బాగుండదన్న సిగ్గుచేత కళ్ల నీళ్లు తుడుచుకుంటూ, అన్నం వాసన తగిలి మళ్లీ ఏడుపు ప్రారంభించిన చిన్నోడిని చంకవేసుకుని గుడిసె వైపు బయలుదేరింది.

## నల్ల కార్యకలాపాలకు మూలం పెట్టుబడిదారీ ఆర్థిక వ్యవస్థ



ఏ మాటల వెనుక ఏ వర్గ ప్రయోజనాలు దాగున్నాయో

తెలుసుకోలేనంత కాలం

ప్రజలు మళ్లీ మళ్లీ మోసపోతూనే ఉంటారు!

-వి.ఐ. లెనిన్

బయటకు చెప్పేది

నల్లధనాన్ని అరికట్ట దానికీ  
ఉగ్రవాదాన్ని నిర్మూలించ దానికీ  
పెద్ద నోట్ల రద్దు

వాస్తవ ఉద్దేశం



పెద్ద నోట్ల రద్దు వల్ల బ్యాంకుల్లో చేరే  
డిపాజిట్ల నుండి కార్పొరేట్లకు  
మళ్లీ అప్పులు, రాయితీలు ఇవ్వచ్చు

బయటకు చెప్పేది

పెద్ద నోట్ల రద్దుకు విరుగుడు  
ఆన్ లైన్ చెల్లింపులను,  
నగదు రహిత వాణిజ్యాన్ని పెంచడమే



వాస్తవ ఉద్దేశం

నగదు రహిత వ్యాపారం వల్ల  
బిగ్ బజార్, హరిబజ్జీ వంటి సంస్థల  
వ్యాపారం పెరుగుతుంది, లాభాలొస్తాయి

భారత ఆర్థికవ్యవస్థ ఎదుర్కొంటున్న ప్రధాన సమస్య ‘నల్లధనం’ అని ప్రభుత్వం, రామ్ దేవ్ బాబాలాంటి ‘కుహనా అర్థశాస్త్ర నిపుణులు’ చెప్పేది పూర్తిగా అర్థ రహితం. ప్రజల జీవితాలు దారిద్ర్యంలో మునిగితేలుతుండటానికి పెట్టుబడిదారీ వ్యవస్థ కారణం కాదని, ‘నల్లధనం’ కూడబెట్టటం వంటి చట్ట వ్యతిరేక కార్యకలాపాల మూలంగానే ఇది జరుగుతోందని చెప్పటం వారి ఉద్దేశం. రెండు కారణాల చేత ఈ అభిప్రాయం తప్పు. ‘తెల్ల పెట్టుబడిదారీ వ్యవస్థ’, ‘నల్ల పెట్టుబడిదారీ వ్యవస్థ’ల మధ్య గల తేడా చాలా స్వల్పమనేది మొదటి కారణం. పెట్టుబడిదారీ వ్యవస్థ అంటేనే లాభాల కోసం ప్రాకులాట. ఏ కార్యకలాపాలలోనైతే లాభాలు గడించవచ్చో ఆ కార్యకలాపాలను పెట్టుబడిదారులు చేపడతారనేది రెండవది.



# 30 యాక్టు-ప్రజాస్వామ్యానికే వేటు

- కారుసాల శ్రీనివాసరావు

నిర్బంధ కాలాన్ని గుర్తు చేస్తూ రాష్ట్రమంతటా 30 యాక్టు, కడప, ఉభయ గోదావరి జిల్లాల్లో 144వ సెక్షన్ అమలు జరుగుతుందని రాష్ట్ర పోలీస్ బాస్ ప్రకటించారు. రాష్ట్రంలో అక్రమంగా జరుగుతున్న భూ సేకరణను వ్యతిరేకిస్తున్న ప్రజలపై ఉక్కుపాదం మోపటం ప్రభుత్వ లక్ష్యం. కాపు రిజర్వేషన్ల కోసం జరుగుతున్న ఉద్యమం ఇందుకు తోడయ్యింది. ఇంతకు ముందే కలెక్టరేట్ల వద్ద ధర్నాలు, ప్రదర్శనలు చేయటం ప్రభుత్వం నేరంగా పరిగణిస్తున్నది. ఇక్కడ ప్రదర్శనలు చేయరాదని కర్నూలు కలెక్టరేట్ గేటుకు కట్టిన హెచ్చరిక బోర్డు సోషల్ మీడియాలో వైరలయ్యింది. భూ సేకరణపై గానీ, కంపెనీలకు భూదత్తంపైన గానీ ఎక్కడ ఉద్యమాలు వచ్చినా అణచివేయవలసిందిగా ముఖ్యమంత్రి చంద్రబాబు నాయుడు కలెక్టర్లకు ఆదేశాలిచ్చినట్లు వార్తలు వచ్చాయి. ఇటీవల పోలవరం వెళ్లి ప్రాజెక్టు పరిసరాలకు ప్రయివేటు వ్యక్తులెవరినీ రానివ్వద్దని ఆదేశించారు. ఉద్యమాలతో అభివృద్ధికి అడ్డుపడే వారంతా ఉన్మాదులని ఆయన ధ్వజమెత్తారు కూడా. ఇలా చంద్రబాబు ప్రభుత్వం నిరసనపై ఉక్కుపాదం మోపుతోంది.

**పచ్చని పల్లెల్లో చిచ్చు...**

రాష్ట్రమంతా నివురుగప్పిన నిప్పులా ఉంది. ప్రభుత్వం అన్ని చట్టాలనూ తుంగలో తొక్కుతోంది. పచ్చని పల్లెల్లో చిచ్చు రేపుతోంది. వేలాది ఎకరాల్లో సాగునీరు పారాల్సినచోట విష రసాయనాలు ప్రవహించే పరిశ్రమలకు ప్రభుత్వం అనుమతులిస్తోంది. పంటకాల్వలు, జీవ జలాలు పూర్తిగా కాలుష్యకాసారంగా మారిపోతాయని ప్రజలు తీవ్ర ఆందోళనకు గురవుతున్నారు. ప్రభుత్వ పారిశ్రామిక విధానం పట్టణ, పల్లెవాసుల్లో కల్లోలం రేపుతోంది. పచ్చటి చేల మధ్య పంటలు పండించుకొనే తమ ప్రాంతంలో పోలీసుల బూటు చప్పుళ్లు, నిర్బంధాలు, అరెస్టులు, లారీఛార్జీలు హోరెత్తుతుండడంతో రైతులు తీవ్ర ఆందోళనకు గురవుతున్నారు. మత్స్యకారులు, రైతులు, యువకులు, మహిళలు నిరసన కార్యక్రమాలు చేస్తున్నారు. బాధిత ప్రజలకు అండగా నిలబడినవారిని అరెస్టు చేసి విచారణ జరుపుతున్నారు. భూ సేకరణ ప్రాంతంలో నివసిస్తున్న ప్రజలు తమ ఇళ్ల దగ్గరే ఉండి బిక్కు బిక్కుమని గడుపుతున్నారు. ఇలా స్థానిక పోలీసులకు ఇష్టారాజ్యంగా నిర్బంధానికి అనుమతివ్వడం దారుణం. అప్రజాస్వామికం. నిజానికి కాంగ్రెస్ పాలనలో చంద్రబాబు నాయుడు ప్రతిపక్ష నేతగా ఉన్నప్పుడు అనేక ఉద్యమాలు, ధర్నాలు, బంద్లు జరిగేవి కూడా. ప్రతిపక్ష నేతగా చంద్రబాబు పాదయాత్రలు, పర్యటనలు చేశారు. కాడిగట్టి

దున్నారు. అలాంటిది అధికారం వచ్చినంత మాత్రాన అభిప్రాయాలు, విధానాలు వేరైనంత మాత్రాన ఇష్టానుసారం పోలీసు దౌర్జన్యానికి పాల్పడితే ఫలితాలు నష్టదాయకంగా ఉంటాయని పాలక నేతలు గ్రహించడం లేదు. 2000 విద్యుదుద్యమం, అంగన్వాడీలపై అణచివేత ఫలితాలు ఇప్పటికీ ప్రజలు మర్చిపోలేదు. పాఠాలు నేర్వని బాబు ఎన్నికలకు ముందు ఇచ్చిన మాటతప్పి విచ్చలవిడి భూ సేకరణకు తెగబడటంతో ఊరూరా ఉద్రిక్తతలు పెరుగు తున్నాయి. ఉద్యమాలు ఇప్పుడు అభివృద్ధి నిరోధకంగా కన బడుతున్నాయి. ముఖ్యమంత్రి నిర్వచనం ప్రకారం అభివృద్ధిని సాధించడానికి దారుణ నిర్బంధాన్ని ప్రయోగిస్తున్నారు.

**అన్ని చోట్లా నిరసనలపై ఉక్కుపాదం**

పశ్చిమ గోదావరి జిల్లా తుందురు ప్రాంతంలో కాలుష్య కారకమైన "మెగా ఆక్వా ఫుడ్ పార్క్" వద్ద ప్రజలు సంవత్సర కాలంగా పోరాటం చేస్తున్నారు. భూములు కాపాడుకోవటం ద్వారానే తమ జీవనాన్ని, పర్యావరణాన్ని కాపాడుకోగలమనుకుంటున్నారు. ప్రజలు వ్యతిరేకించిన నేరానికి తుందురు పరిసర మూడు గ్రామాల్లో రెండు నెలలుగా 144వ సెక్షన్ అమలు చేస్తున్నారు. ఆధార్ కార్డు లేకుండా గ్రామాల్లోకి అనుమతించడం లేదు. 300 మందిపై రకరకాల కేసులు మోపారు. 37 మందిపై హత్యాయత్నం కేసులు పెట్టారు. 120 మందిపై బైండోవరు కేసు పెట్టారు. ఒక మహిళతో సహా ఏడుగురు నెల రోజులుగా జైల్లో మగ్గుతున్నారు. తుందురు తెలుగుదేశం యంపీటీసీ సభ్యురాలి భర్త జువ్వాజి సత్యానారాయణ "పదవులు ఎప్పుడైనా వస్తాయి, అందుకే ప్రజల పక్షాన ఉద్యమిస్తున్నాం" అని అన్నారు. కార్పొరేట్ల పక్షాన ఉన్న చంద్రబాబు తన పార్టీ స్థానిక కార్యకర్తకు సమాధానం చెప్పి ఒప్పించగలరా? తూర్పుగోదావరి జిల్లా తొండంగి మండలంలో దివీస్ లాభ్ పేరిట భూసేకరణకు పూనుకోవడంపై ప్రజలు ఆగ్రహంతో ఉన్నారు. గతంలో సెజ్ పేరిట సేకరించిన పది వేల ఎకరాలు ఖాళీగా ఉండగా మరో 600 ఎకరాలు రైతుల పొలాలను ఎలా స్వాధీనం చేసు కుంటారనే ప్రశ్నకు ప్రభుత్వం వద్ద సమాధానం లేదు. రైతులకు నష్టపరిహారం కూడా ఇవ్వకుండా పొలాలు కాజేయాలని చూడడం దుర్మార్గం అని ప్రజల ఆవేదన. దివీస్ యాజమాన్యం కోసం ప్రభుత్వం రైతులను అణచివేస్తోంది. రైతుల పక్షాన మాట్లాడుతున్న ప్రజలపై ఉక్కుపాదం మోపుతోంది. పోలీస్ బలగాల సాయంతో అడ్డుకుంటోంది. సభపెట్టుకుని తమ సమస్యలు చెప్పుకోడానికి కూడా అనుమతించే పరిస్థితి లేదు. 144వ సెక్షన్ పేరు చెప్పి దౌర్జన్యం చేస్తున్నారు.



రాజధాని ప్రాంత ప్రజలకు ముఖ్యమంత్రి చంద్రబాబు నాయుడు ఇచ్చిన హామీలను అమలు చేయాలని కోరుతూ ప్రజాసామ్యయుతంగా పోరాటం చేస్తున్న వారిపై తరచూ పోలీసులు దాడులు చేస్తున్నారు. ముఖ్యంగా పనులు కోల్పోయిన వ్యవసాయ కార్మికుల పరిస్థితి దారుణం. అమరావతి ప్రాంతమంతా ఎప్పుడూ 30 యాక్ట్, 144 సెక్షన్ లోనే ఉంటోంది. అక్కడ గొంతెత్తి మాట్లాడుతున్న వారి అక్రమ అరెస్టులు నిత్యకృత్యం. పోలవరం ప్రాజెక్టు భూ సేకరణలో భాగంగా గిరిజనుల భూములను లాక్కునేందుకు ప్రయత్నించడమే కాకుండా.. ప్రశ్నించిన గిరిజనులపై దౌర్జన్యాలకు దిగడంతోపాటు, అక్రమ కేసులు బనాయిస్తున్నారు. ఎల్ టీఆర్ భూముల విషయంలో రెవెన్యూ అధికారులు, పోలీసులు కుమ్మక్కై గిరిజనుల భూములను గుంజుకోవాలని చూస్తున్నారు. ముంపు గ్రామాల ప్రజలకు భూమికి భూమి ఇవ్వకుండానే గ్రామాల నుంచి గెంటేయడంపై పోరాటం జరుగుతోంది. భూముల అమ్మకాలు, కొనుగోళ్లు జరపకూడదన్నారు.



తమకు భూమికి భూమి ఇవ్వలేదని, అధికారులు తమను పట్టించుకోవడం లేదని బాధిత గిరిజనులు ఆవేదన వ్యక్తం చేశారు. కర్నూలు జిల్లా కొండజూటూరు గ్రామంలో నానో కెమికల్ ఫ్యాక్టరీ నిర్మాణాన్ని ప్రజలు వ్యతిరేకిస్తున్నారు. గ్రామంలో 144వ సెక్షన్ విధించారు. పోలీసు బలగాలు గ్రామంలో మోహరించారు. గ్రామంలోకి వస్తున్న వారిని, వెళ్తున్న వారిని పోలీసులు క్షుణ్ణంగా తనిఖీ చేస్తున్నారు. ఆ గ్రామంలో పోలీసుల వేధింపులు భరించలేక సురేఖ అనే వివాహిత ఆత్మహత్యచేసుకుంది. సురేఖ ఆత్మహత్యకు కారకులైన వారిపై చర్యలు తీసుకోవాలంటూ నేషనల్ హైవేపై బైరాయించి ఆందోళన చేశారు. 8 గంటలు ట్రాఫిక్ స్తంభించి ఉద్రిక్త పరిస్థితి నెలకొంది. కెమికల్ ఫ్యాక్టరీ నిర్మాణాన్ని ప్రజలందరూ వ్యతిరేకిస్తున్నా ప్రభుత్వం వెనక్కు తగ్గటం లేదు. కర్నూలు జిల్లా ఓర్వకల్లు మండలం శకునాలలో సోలార్ ప్లాంట్ నిర్మాణం కోసం

భూ సేకరణకు వ్యతిరేకంగా నిర్వాసితులు ఆందోళన చేస్తున్నారు. అనంతపురం జిల్లా ఎన్ పి కుంట ఎన్ టీపీసీ సోలార్ భూ నిర్వాసితులకు న్యాయం చేయాలని, బాధితులకు వెంటనే నష్ట పరిహారం చెల్లించాలని పోరాటం జరుగుతోంది. విశాఖ జిల్లా సబ్బవరం మండలం వంగలిలో పెట్రో యూనివర్సిటీకి భూములు తీసుకోవటాన్ని రైతులు వ్యతిరేకిస్తున్నారు. గ్రామంలో రైతుల సాగులో ఉన్న భూములకు నష్టపరిహారం, కూలీలకు ప్యాకేజీ ఇవ్వకుండా యూనివర్సిటీకి శంకుస్థాపన చేశారు. నిరసన వ్యక్తం చేస్తున్న వంగలి గ్రామస్తులను ముందస్తు అరెస్టులు చేశారు.

రాష్ట్రంలో ముఖ్యమంత్రి పర్యటన ఎక్కడ జరిగినా సీపీఎం, ఇతర వామపక్షాల నాయకుల అరెస్టులు పరిపాటిగా మారాయి. ఇటీవలి తిరుపతిలో కేంద్ర మంత్రి వెంకయ్య నాయుడు పర్యటన సందర్భంగా సి.పి.ఎం. నాయకుల ఇళ్లపై అర్ధరాత్రి దాడిచేసి, చొక్కాలేసుకునే అవకాశం కూడా ఇవ్వకుండా అరెస్టు చేసి స్టేషన్ కు తరలించారు. దీనిపై సోషల్ మీడియాలో వచ్చిన వీడియోపై మంచి స్పందన వచ్చింది. ప్రభుత్వంపై తీవ్ర నిరసన వ్యక్తమయింది. కమ్యూనిస్టుల పన్నెపోయిందంటూనే వారిపై నిత్యం ఇటువంటి దమనకాండకు పూనుకుంటున్నారు. ప్రజాసమన్యలపై పనిచేయటంలో వారికున్న అంకితభావాన్ని ఇది సూచిస్తున్నది. అవసరమైన చోట కూడా నష్టపరిహారం సంగతి తేల్చుకుండానే దౌర్జన్యంగా భూములు లాక్కోవడం అన్యాయం. గతంలో ప్రభుత్వంపై పోరాడి, భూ పంపిణీలో సాధించుకున్న భూములను పేదల నుంచి తిరిగి తీసుకునేందుకు రాష్ట్ర ప్రభుత్వం సన్నద్ధమవుతోంది. అభివృద్ధి, పరిశ్రమల పేరుతో పారిశ్రామికవేత్తలకు కట్టబెడుతున్నది. రాష్ట్రంలో భూ బ్యాంకు పేరుతో ప్రభుత్వం జిల్లాకు లక్ష చొప్పున 15 లక్షల ఎకరాల భూమిని లాక్కుంటోంది. ఎన్నికల సందర్భంగా చేసిన వాగ్దానాలకు భిన్నంగా ప్రభుత్వం పాల్పడుతున్న ఈ భూ విధ్వంసానికి మూల్యం చెల్లించుకోక తప్పదు.

అఖిల భారత మహాసభల సందర్భంగా ప్రతినిధులకు భోజన సౌకర్యాలు ఏర్పాటు చేయటం కొరకు వచ్చిన కేటరింగ్ కార్మికుల్లో రూర్ కెలాకు చెందిన డిగ్రీ చదువుతున్న 19 సంవత్సరాల త్రిశబ్తిపాట్నాయక్ సముద్ర స్నానానికి వెళ్లి ప్రమాదవశాత్తు మరణించడం జరిగింది. కార్మికుడి కుటుంబానికి తోచిన ఆర్థిక సాయం అందించాల్సిందిగా అఖిలభారత అధ్యక్షులు ఏ.కె.పద్మనాభన్ ప్రతినిధులకు విజ్ఞప్తి చేయడం జరిగింది. స్పందించిన ప్రతినిధులు తోచిన విధంగా విరాళాలు ఇవ్వగా మొత్తం రూ.2,90,000/- వచ్చాయి. ఈ మొత్తాన్ని మహాసభల రిసెప్షన్ కమిటీ మరణించిన కార్మికుని కుటుంబానికి ఇవ్వడం జరిగింది.



# రాతి బొమ్మలు కరిగేనా?

- ఎ. రఘునాథరెడ్డి, కడప



“రాతి బొమ్మల్లోన కొలువైన శివుడా! రక్తబంధం విలువ నీకు తెలియదురా!” అని తెలంగాణ ఉద్యమంలో తన బిడ్డ శ్రీకాంత్‌చారిని పోగొట్టుకున్న తల్లి కడుపుశోకాన్ని వ్యక్తీకరించే పాట ఇది. ఇదే ఆవేదన కలుగుతుంది ఢిల్లీ వీధుల్లో ఫాతిమా నఫీజ్ రోదన చూస్తే. ‘నన్ను వదిలిపెట్టి పోకండి, తోడుగా ఉండండి, నజీబ్ తిరిగొచ్చాక మీ కందరికీ కృతజ్ఞతలు చెల్లించుకుంటా’ నంటూ ఆమె మాట్లాడుతున్న తీరు హృదయాల్ని పిండేస్తుంది. ఢిల్లీ జైన్‌యులోని ‘స్కూల్ ఆఫ్ బయోకెమిస్ట్రీ’లో చదువుకుంటున్న తన 27 ఏళ్ల కొడుకు కనిపించడం లేదని అక్టోబర్ 15న తెలిసినప్పటి నుంచీ ఆమెను సముదాయించడం ఎవరివల్లా కావడంలేదు.

నజీబ్ అహ్మద్ అక్టోబరు 15 నుండి ఢిల్లీ జైన్‌యు ఆవరణలోంచి ‘మిన్(?)’ అయి నెలన్నర దాటిపోయింది. అంతకుముందు రోజు విక్రాంత్ అనే ఏబీవీపీ బృంద నాయకుడు, మరో 9 మంది కలసి నజీబ్‌కు ముక్కు నోరు రక్తగాయాలయ్యేలా దాడి చేశారు. తమ సహచరుడు ఏమయ్యాడని జేఎన్‌యూ విద్యార్థులు, అధ్యాపకులు చేస్తున్న నిరసనలకు ఎఎన్‌యు వైస్‌ఛాన్సలర్ నుండి గానీ అతని యంత్రాంగం నుండి గానీ స్పందన లేదు. ఢిల్లీ నిరసనలు, నినాదాలతో హోరేత్తింది. ప్రభుత్వం నిర్బంధంతో అణచివేయాలని చూస్తున్నది. ఉపకులపతి టిట్టర్లపై స్పందిస్తున్నారే కానీ విద్యార్థి సంఘాన్ని కలవడానికి సిద్ధపడలేదు. ఇది ప్రతిష్టాత్మకమైన, దేశానికి మేథోపరమైన నాయకత్వాన్ని అందిస్తున్న జేఎన్‌యూలో జరుగుతున్న వ్యవహారం. నవంబరు 23న మండీ హౌస్ నుండి పార్లమెంట్ దాకా ‘బ్రింగ్ నజీబ్ బ్యాక్’ నినాదంతో నజీబ్ తల్లి ఫాతిమా నఫీజ్‌తో కలసి జేఎన్‌యూ విద్యార్థులు చేపట్టిన ఆందోళన పట్ల పోలీసుల దురుసు వైఖరి చూస్తే దేశంలో రాజ్యవ్యవస్థ స్పందన ఎంత అమానవీయంగా ఉండగలదో అర్థమైపోతుంది. ఆందోళన చేస్తున్న విద్యార్థులను బరా

బరా లాక్కుపోయారు. నజీబ్ తల్లిని మీడియాతో మాట్లాడే అవకాశం కూడా ఇవ్వకుండా పోలీసు వ్యాన్లోకి బలవంతంగా కుక్కేశారు.

నజీబ్ అదృశ్యం ఢిల్లీ వసంత్ కుంజ్ నార్త్ పోలీసు స్టేషన్‌లో కిడ్నాపింగ్ కేసుగా నమోదైంది. అయినా ఫలితం లేదు. ఉద్యమం ఒత్తిడి పెరిగింది, కేంద్ర ప్రభుత్వానికి ఈ కేసును ఒక ‘ప్రత్యేక దర్యాప్తు బృందం’ (సిట్)కు అప్పగించక తప్పలేదు. ఈ సిట్ కూడా కొండను తవ్వనూలేదు, ఎలుకనూ పట్టలేదు. చివరకు ఈ కేసును ఢిల్లీ పోలీసు క్రైమ్ బ్రాంచ్‌కు అప్పజెప్పారు. అజ్మీర్, కోట, రూర్కి, పైజాబాద్, అజాంఘర్, నజీబ్ స్వంత పట్టణం బదాన్ (ఉత్తరప్రదేశ్) ఇలా చాలా చోట్ల గాలింపు చేశామని పోలీసులు చెబుతున్నారు. 20 వేల పోస్టర్లు ముద్రించారు. ఆచూకీ తెలిపిన వారికి రూ.5 లక్షల నజరానా ప్రకటించారు. టిట్టర్‌లో, సామాజిక మాధ్యమాల్లో ప్రసారం నజీబ్ జాడ పట్టివ్వలేకపోయాయి. విక్రాంత్ బృందం జేఎన్‌యూలో దిలాసాగా తిరుగుతోంది. నజీబ్ తల్లి, చెల్లి, విద్యార్థులు, అధ్యాపకులు ఢిల్లీ వీధుల్లో ఆందోళనలు చేస్తున్నారు. ఢిల్లీ ముఖ్యమంత్రి కేజ్రీవాల్ క్యాంపస్ కొచ్చి బిజెపిపై, కేంద్రంపై విమర్శలు చేసివెళ్లారు. నజీబ్‌ను ఆ రాష్ట్రంవాడు, ఎలాగైనా అతని ఆచూకీ తెలుసుకుంటాం అని ఉత్తరప్రదేశ్ ముఖ్యమంత్రి అఖిలేష్ యాదవ్ ఇచ్చిన హామీ ఇంకా ఫలితాన్నయితే ఇవ్వలేదు. అసహనం ఈ దేశ జీవన విధానం అన్నట్లు పాలకవర్గం వ్యవహరిస్తుండడం వల్లనే దేశానికి, జేఎన్‌యూకు ‘చెడ్డరోజులు’ వచ్చాయి. ఏఐఎస్‌ఎ (ఐసా) విద్యార్థి నేత కవల్ ప్రోకార్ అభిప్రాయపడ్డట్టుగా ‘ముజఫర్ నగర్ నుండి దాద్రి దాక, ఇప్పుడు జేఎన్‌యూలోనూ ఎక్కడ



ఏ సంఘటన జరిగినా వాటిలో ఒక క్రమం (ప్యాటర్న్) కనిపిస్తుంది. బెదిరింపులు, హింస, దాడులు, తరిమివేయడం, మాయం చేయడం ఇదే

కదా దేశమంతా జరుగుతున్నది’.


రక్తబంధం విలువ శివుడికి తెలుసా అని తెలంగాణ విద్యార్థి శ్రీకాంత్‌చారి తల్లి పాట నిలదీసింది. జేఎన్‌యూలో విద్యార్థులు ‘దేశద్రోహులయ్యారు’. హాస్టల్ గదుల్లో ‘శవాలూ’ అయ్యారు. ఇప్పుడు ‘అదృశ్యలూ’ అవుతున్నారు. ‘నాకు నోటమాట రావడం లేదు, నా కొడుకును ఏం చేశారో చెప్పండి’ అని కన్నీరు మున్నీరవుతున్న నజీబ్ తల్లి హృదయఘోష అధికార అంతఃపురాలను తాకుతుందా? రాతిబొమ్మలు కరుగుతాయా? న్యాయం జరుగుతుందా? నజీబ్ తల్లి, చెల్లి తమ ఆప్తుడిని సజీవంగా చూసుకుంటారా? కాలమే చెప్పాలి.



## సి.ఐ.టి.యు. మహాసభ విశేషాలు



మహాసభలో ఎన్నికైన ఆఫీస్ బేరర్స్



మహాసభలో సాహార్జీ సందేశం ఇస్తున్న ఎఐటియుసి అధ్యక్షులు రామేందర్ కుమార్



మహాసభలో సాహార్జీ సందేశం ఇస్తున్న ఎ.ఐ.కె.ఎస్ నేత హన్నన్ ముల్లా



మహాసభలో సాహార్జీ సందేశం ఇస్తున్న విద్యా అధ్యక్షురాలు మాలిని భట్టాచార్య



కార్యదర్శి నివేదికపై ఎపి నుండి చర్చలో పాల్గొన్న సిహెచ్ నర్సింగరావు



కార్యదర్శి నివేదికపై ఎపి నుండి చర్చలో పాల్గొన్న కె.శ్రీనివాస్



కార్యదర్శి నివేదికపై ఎపి నుండి చర్చలో పాల్గొన్న కె. సుబ్బరావమ్మ



కార్యదర్శి నివేదికపై ఎపి నుండి చర్చలో పాల్గొన్న కుసుమ రోహిణి



# పూర్వీలో జరిగిన సివిలియన్ మహాసభ సందర్భంగా బహిరంగ సభ



ప్రసంగిస్తున్న తపన్ సేన్



జెండా ఆవిష్కరణ చేస్తున్న ఎ.కె.వడ్డనాభన్



మతతత్వం-కార్మికవర్గం కమిషన్ పేపరుపై ప్రసంగిస్తున్న డా॥హేమలత



కార్మిక కర్షక విక్రత-కమిషన్ పేపరుపై ప్రసంగిస్తున్న సింధూ



కార్మిక చట్టాలలో సంస్కరణలు కమిషన్ పేపరుపై ప్రసంగిస్తున్న దేవరాయ్



నగదు నోట్లపై మానవహారం



కాఫ్రేడ్ నండూరి వర్గంతి సందర్భంగా నివాళులర్పిస్తున్న ప్రతినిధులు





మనసు ఫౌండేషన్  
పుస్తకాల పరిశీలనావట్టిక

పుస్తకం సంఖ్య	KLVDIA514
పుస్తకం పేరు	50863/eng30
తారీఖు	28/8/23
ముందు అట్ట	yes
వెనుక అట్ట	yes
మొత్తం పేజీలు	37
పెద్ద పైజా పేజీలు	No
ఖాళీ పేజీలు	No
లేని పేజీలు	No
తయారు చేసినది	Nandini
పేజీలు విడదీసినది	Nandini
స్కాన్ చేసినది	Nandini
పరిశ్ల చేసినది	
పేజీలు సరిచూసినది	
బైండింగు చేసినది	
ప్యాకింగు చేసినది	
స్కాన్ చెయ్యబడింది	
తప్పులు	No
పరిస్థితి	good